

# دعاء سر کی وجہی پر محققانہ نظر

مصنف

حضرت مولانا مفتی محمد شعیب اللہ خان صاحب مفتاحی

(بانی و مہتمم جامعہ اسلامیہ مسیح العلوم، بنگلور)

شعبہ تحقیق و اشاعت

**Jamia Islamia Maseehul Uloom, Bangalore**

K.S. Halli, Post Kannur Village, Bidara Halli Hobli, Baglur Main Road, Bangalore - 562149

H.O # 84, Armstrong Road, Mohalla Baidwadi, Bharthi Nagar, Bangalore - 560 001

Mobile : 9916510036 / 9036701512 / 9036708149



## فہرست دعائے سری وجہری پر محققانہ نظر

|    |   |
|----|---|
| 2  | کلمات                                       |
| 4  | تقریظ                                       |
| 6  | تقدمہ کتاب                                  |
| 8  | فصل اول                                     |
| 8  | دلائل قرآنیہ                                |
| 11 | ایک شبہ کا جواب                             |
| 11 | دلائل حدیثیہ                                |
| 12 | ایک شبہ کا جواب                             |
| 17 | ایک سوال کا جواب                            |
| 18 | اجماع ائمہ امت                              |
| 19 | فصل ثانی                                    |
| 19 | دعاء سری کے فوائد                           |
| 19 | پہلا فائدہ                                  |
| 19 | دوسرا فائدہ                                 |
| 20 | تیسرا فائدہ                                 |
| 20 | چوتھا فائدہ                                 |
| 20 | پانچواں فائدہ                               |
| 21 | چھٹا فائدہ                                  |
| 21 | ساتواں فائدہ                                |
| 21 | آٹھواں فائدہ                                |
| 22 | نواں فائدہ                                  |
| 23 | فصل ثالث                                    |
| 23 | استحباب جہر کے دلائل کا جواب                |
| 23 | استحباب جہر کی پہلی دلیل                    |
| 24 | استدلال مذکور پر نظر                        |
| 26 | جہر کی اول وجہ                              |
| 28 | افادہ و انتباہ                              |
| 29 | نقل فتویٰ حکیم الامت در بارہ حکم سورہ فاتحہ |
| 31 | جہر کی دوسری وجہ                            |
| 32 | جہر کی تیسری وجہ                            |
| 33 | استحباب جہر کی دوسری دلیل                   |

|    |                                   |
|----|-----------------------------------|
| 34 | دوسری دلیل کا جواب                |
| 34 | لفظ کان کی تحقیق                  |
| 35 | ایک شبہ کا جواب                   |
| 36 | استحباب جہر کی تیسری دلیل         |
| 36 | جواب                              |
| 37 | استحباب جہر کی چوتھی دلیل         |
| 38 | جواب                              |
| 40 | استحباب جہر کی پانچویں دلیل       |
| 40 | جواب                              |
| 41 | استحباب جہر کی چھٹی دلیل          |
| 41 | جواب                              |
| 43 | افادہ علمیہ                       |
| 44 | فصل رابع                          |
| 44 | جہری دعاء کا حکم                  |
| 44 | جہر مفرط کا حکم                   |
| 47 | مہر معتدل کا حکم                  |
| 48 | تفصیل الاجمال                     |
| 50 | مروجہ دعاء جہری میں اعتقادی مفسدہ |
| 51 | قرآنی استدلال                     |
| 52 | مروجہ دعاء جہری بدعت ہے           |
| 53 | دعاء جہری میں عملی مفسدہ          |
| 56 | مستحب بھی مکروہ ہو سکتا ہے        |
| 60 | دعاء جہری مفسدہ سے خالی ہو تو؟    |
| 62 | ایک شبہ کا جواب                   |
| 63 | ایک سوال و جواب                   |
| 66 | خلاصۃ المرام                      |



التحقیق الحری فی ندب الدعاء الخفی

دعائے سری و جہری

پر محققانہ نظر

## کلمات

بسم اللہ الرحمن الرحیم  
از مولانا عبد الجلیل صاحب باقوی رحمۃ اللہ علیہ  
ناظم جمعیت علماء ہند و انمباڑی

الحمد لله وكفى وسلام على عباده الذين اصطفى

شریعت نے جن احکام کی ذمہ داری مسلمانوں پر عائد کی ہے، ان میں کلمہ طیبہ کی شہادت کے بعد نماز کا درجہ اولین ہے، نماز اجتماعی ہو یا انفرادی تکبیر تحریمہ سے شروع ہو کر تسلیم پر ختم ہو جاتی ہے، نماز کے اندر اور باہر کے ارکان و شرائط میں کسی بھی قسم کی کمی ہو تو قطعاً نماز نہیں ہوتی، واجبات، سنن و مستحب جن کی شریعت نے نشاندہی کی ہے وہ ظاہر ہیں، اور جن حقائق کا ذکر کیا گیا ہے، ان میں امت کے کسی بھی فقہی مسلک کا اختلاف نہیں ہے، البتہ سورہ فاتحہ کی قرأت پر فرض و واجب کی اصطلاح فقہ حنفی و شافعی وغیرہ میں زیر بحث آسکتی ہے، ہاں قرأت خلف الامام فاتحہ ایک بنیادی مسئلہ ہے، جس میں صرف حنفی فقہ کے عالمین اپنا انفرادی حق حدیث ہی کی بنا پر محفوظ رکھتے ہیں۔

زیر نظر رسالہ میں جس مسئلہ پر بحث کی گئی ہے وہ بعد نماز دعا بالجہر کا مسئلہ ہے جس کو بعض مصالِح پسند حضرات نے نزاعی مسئلہ بنا دیا ہے اور رواج عام کی وجہ سے وہ نماز کا ایک داخلی مسئلہ بن گیا ہے۔

حضرت مولانا مفتی محمد کفایت اللہ صاحب رحمۃ اللہ نے لکھا ہے کہ اگر کسی

سنت غیر مؤکدہ اور مستحب فعل پر کثرت سے التزام ہونے لگے تو اس کو گاہے چھوڑ دینا چاہئے، تاکہ اس کی حقیقت فرض کے روبرو واضح ہو جائے اور جو مسنون منصوص ہی نہ ہو اس کی حقیقت واضح ہے، دُعا کی فضیلت اپنی جگہ مسلم ہے اور آپ کو اختیار ہے کہ گھنٹوں بیٹھ کر تسبیحات اور دعائیں اپنی کرتے رہیں، نہ امام کو آپ مجبور کریں نہ امام آپ کو مجبور کرے، نماز ختم ہوگئی، آپ کیوں بیٹھے امام کو دیکھ رہے ہیں؟ بعض جگہ بعد سلام زور سے ”الحمد للہ“ پھر خاموشی طاری ہو جاتی ہے اور آخر میں ”والحمد للہ رب العالمین“ یہ بھی مناسب نہیں، امام اپنی دعا کرے، مقتدی اپنی دعا کریں، بعض جگہ بلکہ اکثر جگہ لمبی لمبی غیر ماثور دعاؤں کو زور زور سے پڑھتے ہیں اور مسبوق (پچھے نماز پوری کرنے والوں) کی نمازوں میں خلل کا وبال اپنے سر لیتے ہیں۔ عزیزم مولوی محمد شعیب اللہ صاحب نے جس مسئلہ ”دعاء بعد الصلوۃ الفریضۃ“ پر بحث فرمائی ہے وہ اپنی جگہ حق و صداقت کی حامل ہے۔

اللہ تعالیٰ قبول کرے اور ہم سب کو اپنی مرضیات پر چلنے کی توفیق دے  
(مولانا) محمد عبد الجلیل خطیب باقوی۔

ناظم جمعیت علماء ہند و انمباڑی

## تقریظ

حضرت مولانا ذاکر حسن صاحب عبیدی دامت برکاتہم

الحمد لله وكفى وسلام على عباده الذين اصطفى

اما بعد: میں نے رسالہ ”التحقیق الحری فی ندب الدعاء الخفی“

مصنفہ مولانا محمد شعیب اللہ صاحب مفتاحی حرفاً حرفاً سنا، ماشاء اللہ اپنے موضوع پر محققانہ کلام فرمایا ہے، اور میں اس سے دعاء جہری کے بدعت ہونے میں بالکل متفق

ہوں اور میرے نزدیک مروجہ دعاء جہری محدثات بدعیہ میں سے ہے۔

اللہ تعالیٰ مسلمانوں کو صحیح طریقہ اختیار کرنے کی توفیق عطا فرمائے۔ آمین

ابوالناصر ذاکر حسن عبیدی غفر اللہ لہ

## تقریظ

از حضرت استاذی مولانا مفتی مہربان علی صاحب مدظلہ العالی

مفتی و صدر مدرس مدرسہ امداد الاسلام ہر سولی مظفر نگر

الحمد لله المنعم الجواد الذي لا راد لفضله والصلوة والسلام  
على سيد الاولين والاخرين سيدنا ومولانا محمد وآله واصحابه الطاهرين  
وبعد.

إنی قد طالعت الرسالة المسماة ”القضاء لدفع نزاع الدعاء بين  
الجمهور والخفاء“ الفاضل النبيل، البارع الذكي، الفائق على أصحابه  
”المولوى محمد شعيب الله خان الحنفى“ صانه الله تعالى عن كل  
شروفساد، فرأيتها صحيحة نافعة نافذة عند اولى الالباب ومن خالفه  
فقد خالف اهل السنة بلا ارتياب.

فجزاه الله تعالى خير الجزاء والثواب فى يوم الحشر  
والحساب وهو اعلم بالحق والصواب واليه المرجع والمآب .  
فقط

كتبه الاحقر مہربان علی عفى عنه

خادم التدريس بالمدرسة العربية امداد الاسلام

هر سولی مظفر نگر، یوبی

(نوٹ: یہ تقریظ حضرت استاذی دامت برکاتہم نے میرے اصل عربی مختصر  
رسالہ پر تحریر فرمائی تھی اس وقت اس کا یہی نام تجویز ہوا تھا جو حضرت نے تحریر فرمایا  
ہے۔ پھر میں نے اس کا ”التحقیق الحری“ نام رکھا جس میں بعض چیزوں کا اضافہ  
ہوا تھا اور اردو ترتیب میں تو بہت کچھ اضافہ و ترمیم ہوئی ہے، جیسا کہ مقدمہ میں بھی  
اس کا اظہار کیا گیا ہے۔  
فقط محمد شعیب اللہ خان)



بسم اللہ الرحمن الرحیم

## تقدمہ کتاب

الحمد لله الذى يعلم السر والخفى والصلوة والسلام على افضل اولى النهى وعلى آله واصحابه الذين هم بدور الهدى. اما بعد: یہ ایک رسالہ ہے جس میں دعاء ”سری“ کا مندوب و مستحب ہونا اور مروجہ دعا ”جہری“ کا بدعت ہونا قرآن، حدیث اور فقہ کی روشنی میں ثابت کیا گیا ہے اور اس کے لکھنے کی وجہ یہ ہوئی کہ جب بعض جگہوں پر مستحب و مندوب طریقہ پر دعاء سری کی گئی تو عوام میں ایک ہیجان و تردد پیدا ہو گیا، کیوں کہ انہوں نے اس کو رواج و رسم کے خلاف پایا، اور بعض جگہ دعاء جہری کو اس درجہ تک پہنچا دیا گیا ہے کہ جب وہاں طریق مستحب کو اختیار کرتے ہوئے سری دعا کی گئی تو فساد و نزاع تک نوبت پہنچی اور بعض جگہ اس امام کو جو سری دعاء کرتا ہے برطرف کر دیا گیا اور امامت سے الگ کر دیا گیا۔

یہ سب حالات دیکھ کر خیال ہوا کہ اس فساد عقیدہ و عمل کی اصلاح نہایت ضروری ہے، چنانچہ راقم السطور نے ایک رسالہ عربی میں لکھ کر حضرت مرشدی مسیح الامت دامت برکاتہم کی خدمت اقدس میں پیش کیا، حضرت نے دیکھ کر فرمایا کہ عربی میں نفع عام نہیں ہوتا، اس لیے اس کو اردو میں منتقل کر دیا جائے، اسی حکم کی تعمیل میں یہ اردو رسالہ لکھا جا رہا ہے، جو ترتیب کے لحاظ سے عربی رسالہ سے مختلف ہے، نیز بعض جگہ مضامین میں ترمیم و اضافہ بھی ہوا ہے، اس رسالہ کو میں نے چند فصول پر مرتب کیا ہے۔

فصل اول میں دعاء سری کا استحباب ہونا ثابت کیا گیا ہے، دوسری فصل میں دعاء سری کے فوائد عظیمہ بیان کیے گئے ہیں، تیسری فصل میں ان حضرات کے دلائل کے جوابات دیئے گئے ہیں جو دعاء میں جہر کو افضل قرار دیتے ہیں، چوتھی فصل میں دعاء جہری کے احکام بالتفصیل مذکور ہیں۔

ناظرین کرام سے گزارش ہے کہ اگر کچھ سہو و خطا پائیں تو دامنِ عفو میں جگہ دے کر اطلاع دینے کی زحمت گوارہ فرمائیں اور اپنی دعواتِ صالحہ میں احقر کو فراموش نہ کریں۔

فقط والسلام

حررہ محمد شعیب اللہ خان المفتاحی عفی عنہ

آر مسٹر انگ روڈ، محلہ بیدواڑی، بنگلور

بسم اللہ الرحمن الرحیم

## فصل اول

دعاء میں سرواخفا کا مستحب ہونا

اصل و افضل دعاء میں سرواخفاء ہی ہے بلکہ سرواخفاء تمام ہی اذکار و ادعیہ میں اصل اور مندوب و مستحب ہے اور دعاء سری کا مستحب ہونا، قرآن، حدیث اور اجماع سب سے ثابت ہے، جس سے خود بخود دعاء میں جہر کا غیر مستحب ہونا معلوم ہوتا ہے۔ ذیل میں ہم دلائل شرعیہ ذکر کرتے ہیں۔

### دلائل قرآنیہ

سب سے پہلے ہم قرآنی دلائل ذکر کرتے ہیں:

(۱) ﴿ادْعُوا رَبَّكُمْ تَضَرُّعًا وَخُفْيَةً إِنَّهُ لَا يُحِبُّ الْمُعْتَدِينَ﴾ (اعراف: ۵۵)

(اپنے رب سے گڑ گڑا کر اور آہستہ سے دعاء کرو، بلاشبہ اللہ تعالیٰ حد سے گذر جانے والوں کو پسند نہیں کرتا)

اس آیت شریفہ میں حضرت حق جل مجدہ نے دعا کا حکم دیتے ہوئے لفظ ”خفیۃ“ کو بصراحت ذکر فرمایا ہے، اور بلاغت کا قاعدہ ہے کہ کلام میں اگر قید مذکور ہو تو قید ہی مقصود کلام ہوتی ہے، لہذا مقصود باری تعالیٰ خفیۃ دعاء کا امر کرنا ہے نہ کہ مطلق دعاء کا، پس اس آیت سے صاف معلوم ہوا کہ دعا میں اخفاء مقصود و مطلوب ہے، لہذا یہ مندوب و اصل ہے۔ چنانچہ امام فخر الدین الرازی علیہ الرحمۃ اپنی تفسیر کبیر میں اسی آیت کے تحت فرماتے ہیں کہ:

”اعلم ان الاخفاء معتبر فی الدعاء ویدل علیہ وجوہ.

الاول هذه الآية فانه انزل على أنه تعالى أمر بالدعاء مقروناً



بالاخفاء وظاهر الامر الوجوب فان لم يحصل فلا اقل من كونه ندباً<sup>(۱)</sup>  
(جاننا چاہیے کہ دعاء میں اخفا کا اعتبار کیا گیا ہے اور اس پر بہت سے دلائل  
ہیں، اول یہی آیت ہے کہ یہ آیت اس پر دلالت کرتی ہے کہ اللہ تعالیٰ نے دعا کا حکم  
اخفا کے ساتھ ساتھ دیا ہے اور ظاہر امر وجوب کے لیے ہوتا ہے، اگر وجوب حاصل نہ  
ہو تو استحباب سے تو کم نہیں)

حاصل یہ کہ اللہ تعالیٰ نے مطلق دعا کا حکم نہیں فرمایا بلکہ اس دعا کا امر فرمایا ہے  
جو اخفاء کے ساتھ مقرون ہو، اور امر کا اصل تقاضا تو یہ ہے کہ آہستہ دعا کرنا واجب  
ہو کیوں کہ اصول فقہ کا قاعدہ ہے کہ امر وجوب کے لیے ہوتا ہے اور اگر بعض دوسرے  
دلائل کی وجہ سے وجوب حاصل نہ ہو تو پھر استحباب تو حاصل ہو ہی جائے گا، لہذا دعاء کا  
اخفاء کرنا مستحب و مندوب ہوگا، اس سے کم نہیں ہوگا۔

(۲) ﴿وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ  
إِذَا دَعَانِ﴾ (بقرہ: ۱۸۶) (اللہ تعالیٰ فرماتے ہیں کہ) اے نبی ﷺ! جب  
میرے بندے آپ سے سوال کریں میرے بارے میں تو (آپ کہہ دیجئے) کہ میں  
قریب ہوں میں دعا کرنے والے کی دعا جب وہ دعا کرے قبول کرتا ہوں)

اس آیت شریفہ کے شان نزول سے پتہ چلتا ہے کہ اس آیت میں بھی دعاء  
میں آواز پست کرنے اور بلند نہ کرنے کی تلقین و تعلیم کی گئی ہے۔ چنانچہ المحمّد  
البحوی نے معالم التنزیل (۷۳۱) میں حضرت ضحاک سے اور علامہ سیوطی نے  
جلائین میں، علامہ بیضاوی نے اپنی تفسیر بیضاوی میں اور حافظ ابن القیم نے بدائع  
الرفاء میں اس کا شان نزول یہ بیان کیا ہے کہ (بعض) صحابہ کرام رضوان اللہ تعالیٰ  
علیہم اجمعین نے رسول اللہ ﷺ سے دریافت کیا کہ یا رسول اللہ! کیا ہمارا رب ہم سے

قریب ہے کہ ہم اس سے مناجات و سرگوشی کریں یا ہم سے دور ہے کہ ہم اس کو ندا دیں اور پکاریں؟

اس سوال کے جواب میں یہ آیت نازل ہوئی جس میں یہ بتایا گیا ہے کہ حضرت حق جل مجدہ کو پکارنے اور آواز دینے کی ضرورت نہیں کیوں کہ وہ قریب ہے۔ لہذا مناجات و سرگوشی پر اکتفاء کرنا چاہئے۔ حافظ ابن القیم اس شان نزول کو نقل کر کے فرماتے ہیں:

وَهَذَا يُدُلُّ عَلَى إِرشادهم المناجاة في الدعاء لا لِلنداء الذي هو رفع الصوت فإنهم عن هذا سألوا، فأجيبوا بأن رَبَّهُمْ تبارك وتعالى قريب لا يحتاج في دعائه إلى النداء وإنما يسأل مسئلة القريب المناجى لا البعيد المنادى. (۱)

(یہ شان نزول اس پر دلالت کر رہا ہے کہ صحابہ کرام کو دعاء میں مناجات (سرگوشی) کی تعلیم دی گئی ہے نہ کہ ندا دینے کی، جو آواز بلند کرنے کا نام ہے کیونکہ انہوں نے اسی کے بارے میں سوال کیا تھا، پس ان کو یہ بتلایا گیا ہے کہ ان کا رب قریب ہے، اس سے دعاء کرنے میں اس کو پکارنے یا چلانے کی ضرورت نہیں، لہذا اس سے قریب سے سرگوشی کرنے والے کی طرح مانگے نہ کہ دور سے پکارنے والے کی طرح)۔

اس آیت سے بھی دعاء میں اخفاء کا اصل و مستحب ہونا بلکہ مامور بہ ہونا خوب واضح ہو گیا۔

(۳) ﴿ذِكْرُ رَحْمَتِ رَبِّكَ عَبْدَهُ زَكَرِيَّا إِذْ نادى رَبَّهُ نِدَاءً خَفِيًّا﴾ (مریم: ۲-۳)  
(یہ تذکرہ ہے تیرے پروردگار کی اپنے بندے زکریا (علیہ السلام) پر رحمت کا جب کہ انہوں نے اپنے رب کو آہستہ آواز سے پکارا تھا)۔

حضرت زکریا علیہ السلام نے آخری عمر میں جو دعاء کی تھی کہ میں بوڑھا ہو گیا ہوں، میرے بال پک گئے ہیں اور ہڈیاں ضعیف و ناتواں ہو چکی ہیں۔ یہ دعاء جیسا کہ حضرت حق جل مجدہ نے تشریح فرمائی ہے، اخفاء اور پست آواز سے کی تھی۔ یہ اللہ تعالیٰ کو اس قدر پسند آیا کہ اس دعاء سری کا مقام و مدح و تعریف میں تذکرہ فرمایا۔ جس سے معلوم ہوتا ہے کہ آہستہ دعاء کرنا اللہ تعالیٰ کو محبوب و پسند ہے۔ لہذا دعائے خفی و سری مستحب ہوگی۔

✽ ایک شبہ اور جواب:

اگر کسی کو شبہ ہو کہ آیت میں کہا گیا ہے کہ حضرت زکریا نے نداء دی، جو اس طرف مشیر ہے کہ دعاء میں آواز بلند کی گئی تھی، تو اس کا جواب یہ ہے کہ عرف کے لحاظ سے اگرچہ نداء اس دعاء کو کہتے ہیں جس میں آواز بلند کی گئی ہو، لیکن لغت کے لحاظ سے لفظ نداء عام ہے اور مطلق دعاء کے لیے استعمال ہوتا ہے، اس لیے کہا جائے گا کہ یہاں لفظ نداء لغوی معنی میں استعمال ہوا ہے، یہی وجہ ہے کہ نداء کو خفی سے موصوف و مقید کیا ہے، ورنہ پھر یہ کیسے ممکن ہے کہ نداء بمعنی عرفی لے کر اس کو خفی سے مقید بھی کریں۔ (نافہم)

دلائل حدیثیہ

قرآن کے بعد نمبر ہے احادیث و روایات کا، اور ان میں بھی دعاء و ذکر کے خفی و سری ہونے کو مستحب و افضل بتایا گیا ہے۔

(۱) حضرت ابو موسیٰ اشعری رضی اللہ عنہ فرماتے ہیں کہ ایک مرتبہ صحابہ کرام رضوان اللہ علیہم اجمعین نے جب بلند آواز سے تکبیر کہی اور اللہ کو پکارا تو نبی کریم ﷺ نے اس پر تنبیہ کرتے ہوئے فرمایا:

إِذْبَعُوا عَلَيَّ أَنْفُسَكُمْ أَنْتُمْ لَا تَدْعُونَ أَصَمَّ وَلَا غَائِبًا إِنَّكُمْ تَدْعُونَ



سَمِيعًا اقْرَبْ اِلَيَّ اَحَدِكُمْ مِنْ عُنُقِي رَاحِلَتِهِ (او کما قال) (۱)

(اپنی جانوں پر رحم کرو تم کسی بہرے اور غائب کو نہیں پکار رہے ہو بلکہ تم تو سمیع اور قریب کو پکار رہے ہو جو تم سے ہر ایک کے اس سے زیادہ قریب ہے جتنا کہ کوئی اپنی سواری کی گردن سے قریب ہوتا ہے)

اس حدیث میں صحابہ کرام کو بلند آواز سے تکبیر کہنے پر جو کہ دعاء ہی ہے نبی کریم ﷺ نے تنبیہ فرمائی ہے اور اس پر کراہت کا اظہار فرمایا۔ معلوم ہوا کہ دعاء میں آواز کا بلند کرنا محبوب نہیں بلکہ آواز کا پست کرنا ہی افضل و محبوب ہے۔

✽ ایک شبہ کا جواب:

اگر کوئی کہنے لگے کہ نبی کریم ﷺ کا قول ”ارْبَعُوا عَلَيَّ اَنْفُسِكُمْ“ سے یہ ظاہر ہوتا ہے کہ یہ نہی شفقت ہے تو اس سے جہر کی کراہت و عدم مشروعیت کیسے لازم آئی؟ تو میں کہتا ہوں کہ یہ اگر نہی شفقت ہے تو بلاشبہ جہر کی عدم مشروعیت اس سے ثابت نہیں ہوتی اور نہ ہم اس کی عدم مشروعیت کے قائل و مدعی ہیں بلکہ ہم جہر کی مشروعیت و جواز پر آگے مستقل فصل میں بحث بھی کریں گے، لیکن یہاں اس فصل میں ہمیں صرف یہ ثابت کرنا ہے کہ جہر مطلقاً افضل و مستحب نہیں بلکہ واقعہ اس کے خلاف ہے اور اس حدیث سے ہمیں صرف اس قدر بات اخذ کرنی ہے کہ اگر جہر مطلقاً افضل ہوتا اور شرع میں کوئی درجہ استحباب و ندب رکھتا تو بطور شفقت ہی سہی اس سے منع کیسے کیا جاتا، کیونکہ ایسی چیز سے منع کرنا گویا ایک اچھی چیز سے روکنا ہے حالانکہ ایسا ممکن نہیں۔

حاصل یہ کہ نہی شفقت بھی اسی فعل پر ہوگی جو محمود و مستحب فی نفسہ نہ ہو۔ پس

جہر بالدعاء بھی مستحب نہ ہوگا بلکہ محض جائز ہوگا، جیسا کہ آگے آرہا ہے۔ (فافہم)

(۲) مسند ابویعلیٰ میں بروایت حضرت عائشہ رضی اللہ عنہا حضور اقدس ﷺ کا ارشاد نقل کیا ہے کہ وہ ذکر خفی جس کو فرشتے بھی نہ سن سکیں ستر درجہ دوچند ہوتا ہے۔ جب قیامت میں حق تعالیٰ شانہ تمام مخلوق کو حساب کے لیے جمع فرمائیں گے اور کراماً کاتبین اعمال نامے لے کر آئیں گے تو ارشاد ہوگا کہ فلاں بندہ کے اعمال دیکھو اور کچھ باقی ہے؟ وہ عرض کریں گے کہ ہم نے کوئی بھی ایسی چیز نہیں چھوڑی جو نہ لکھی ہو اور محفوظ نہ ہو تو ارشاد ہوگا کہ ہمارے پاس اس کی ایسی نیکی ہے جو تمہارے علم میں نہیں، وہ ذکر خفی ہے۔ (۱)

(۳) حضرت عائشہ رضی اللہ عنہا ہی سے منقول ہے کہ جس ذکر کو فرشتے بھی نہ سن سکیں وہ اس ذکر پر جس کو وہ سن لیں ستر درجے بڑھا ہوا ہے۔ (۲)

(۴) حضرت سعد بن ابی وقاص رضی اللہ عنہ رسول اللہ ﷺ سے نقل کرتے ہیں کہ بہترین ذکر، ذکر خفی ہے اور بہترین رزق وہ ہے جو کفایت کا درجہ رکھتا ہو۔ (۳)

(۵) ایک حدیث میں رسول اللہ ﷺ کا ارشاد نقل کیا گیا ہے کہ اللہ کو ذکر خال سے یاد کیا کرو، کسی نے دریافت کیا کہ ذکر خال کیا ہے؟ ارشاد فرمایا کہ مخفی ذکر۔ (۴)

(۶) حضرت عبادہ ابن الصامت رضی اللہ عنہ نے رسول اللہ ﷺ سے نقل کیا ہے: بہترین ذکر ذکر خفی ہے اور بہترین رزق وہ ہے جو کافی ہو جائے۔ (۵)

ان پانچ روایات کو حضرت شیخ الحدیث مولانا زکریا صاحب رحمۃ اللہ علیہ نے بھی اپنی کتاب فضائل ذکر میں نقل فرمایا ہے اور آخری روایت عبادۃ کے بارے میں

(۱) مسند ابویعلیٰ: ۱۸۲/۸ (۲) ابن ابی شیبہ: ۸۵/۶، شعب الایمان: ۴۰۷/۱ (۳) صحیح ابن حبان: ۹۱/۳، موارد الظمآن: ۵۷۷/۱، ابن ابی شیبہ: ۸۴/۷ (۴) کتاب الزہد ابن مبارک: ۵۰/۱، الجامع الصغیر: (۵) مسند احمد: ۱۸۰/۱، مسند ابویعلیٰ: ۸۱/۲، شعب الایمان: ۲۹۷/۷

لکھا ہے کہ ابن حبان اور ابویعلیٰ نے اس حدیث کو صحیح بتایا ہے۔ ان سب روایات سے بھی ذکر خفی کا افضل و بہتر ہونا ثابت ہوتا ہے۔ اس میں اگرچہ ذکر کا بیان ہے مگر یہ لفظ دعاء کو بھی شامل اور عام ہے بلکہ ایک ابن حبان کی روایت میں یہ بھی آیا ہے کہ ”خیر الدعاء الخفی“ (کہ بہترین دعاء خفی و سری ہے) (۱)

(۷) روى ابن السنی عن ابی امامة رضی اللہ عنہ مادنوث من رَسُولِ اللّٰهِ ﷺ فِي دُبُرِ صَلَوةٍ مَكْتُوبَةٍ وَلَا تَطْوَعُ إِلَّا سَمِعْتُهُ يَقُولُ اَللّٰهُمَّ اغْفِرْ لِيْ ذُنُوْبِيْ وَخَطَايَايَ كُلَّهَا اَللّٰهُمَّ اِنْعِشْنِيْ وَاجْبُرْنِيْ وَاهْدِنِيْ لِمَصَالِحِ الْاَعْمَالِ وَالْاِخْلَاقِ اِنَّهُ لَا يَهْدِيْ لِمَصَالِحِهَا وَلَا يَصْرِفُ سَيِّئَاتِهَا اِلَّا اَنْتَ۔ (۲)

(محدث ابن السنی نے حضرت ابو امامہؓ سے روایت کیا ہے کہ فرمایا میں جب بھی فرض یا نفل نماز کے بعد آنحضرت ﷺ سے قریب ہوا تو ہمیشہ یہ دعا کرتے ہوئے سنا کہ اے اللہ! میرے گناہ اور تمام خطائیں معاف فرما دیجئے۔ اے اللہ! مجھے بلند کیجئے اور میرے نقصان کی تلافی فرمائیے اور مجھے عمدہ اعمال و اخلاق کی ہدایت فرمائیے کیوں کہ اچھے اعمال و اخلاق کی طرف آپ کے سوا کوئی ہدایت نہیں کر سکتا۔ اور نہ برے اعمال و اخلاق کو سوائے آپ کے کوئی ہٹا سکتا ہے۔

اس حدیث سے بھی معلوم ہوتا ہے کہ خود رسول اللہ ﷺ نماز کے بعد آہستہ دعاء فرماتے تھے، ورنہ حضرت ابو امامہ رضی اللہ عنہ کو قریب سے سننے کی کیا ضرورت تھی۔ اور اس حدیث میں اس امر کی بھی تصریح ہے کہ یہ آپ کا دعاء سری کرنا فرض و نفل ہر دو نمازوں کے بعد تھا، صرف سنن و نوافل کے بعد کا عمل نہیں۔ نیز یہ بھی واضح رہے کہ یہ صحابی ابو امامہؓ صرف ایک وقت کا یا کبھی کسی وقت کا نہیں بلکہ آپ کا استمراری و دوامی فعل نقل کر رہے ہیں کہ جب بھی میں قریب ہو کر سنا تو آپ یہ پڑھتے ہوتے۔

(۱) اس حدیث کو بحوالہ بحر الرائق فتح الملہم: ۵۲۲، میں نقل کیا گیا ہے (۲) معجم کبیر طبرانی: ۲۰۰/۸



معلوم ہوا کہ یہ آپ کا امر اتفاقی نہیں بلکہ دوامی عمل و معمول تھا۔  
علامہ ابن القیم رحمۃ اللہ علیہ نے بدائع الفوائد میں اور امام رازیؒ نے تفسیر کبیر  
میں حضرت حسن بصریؒ (۱) رحمۃ اللہ سے نقل کیا ہے کہ:

قال الحسن بین دعوة السر ودعوة العلانية سبعون ضعفاً. (۲)  
(حضرت حسن بصریؒ فرماتے ہیں کہ علانیہ دعاء اور سری دعاء کے درمیان ستر  
درجوں کا فرق ہے)

حضرت حسن بصریؒ کی شخصیت سے کون ناواقف ہوگا، سبھی جانتے ہیں کہ آپ  
تابعی اور ایک بلند پایہ محدث اور واقع النظر فقیہ تھے۔ ان کا بیان ہے کہ دعاء سری میں  
ستر درجے زیادہ فضیلت ہے اور ظاہر ہے کہ یہ مراتب کا فرق و درجات کا تفاوت کوئی  
رائے اور قیاس کی چیز نہیں ہے بلکہ یہ امر غیر معقول محض نقل سے متعلق ہے۔ اس لیے  
حسن بصریؒ جو کہ سب کے نزدیک ثقہ ہیں، اپنی طرف سے تو یہ نہیں کہہ سکتے بلکہ کسی  
صحابی سے سن کر ہی کہہ سکتے ہیں اور صحابی بھی اس کو اپنی جانب سے نہیں کہہ سکتے بلکہ  
وہ بھی جناب رسول اللہ ﷺ سے سن کر کہہ سکتے ہیں۔ اس بنا پر یہ حکم کہ دعاء سری و جہری  
میں ستر درجوں کا تفاوت ہے، مرفوع حدیث کے حکم میں ہوگا کیونکہ صحابہ کرام کے  
غیر قیاسی اقوال احادیث مرفوعہ کے حکم میں ہوتے ہیں جیسا کہ محدثین و اصولیین نے

(۱) حافظ ابن قیم اور امام رازی نے اس جگہ مطلقاً بلا نسبت حسن لکھا ہے اور علماء نے  
فرمایا ہے کہ کتب تفسیر یا ابحاث تفسیر یہ میں حسن کا اطلاق کیا جائے تو مراد حسن بصریؒ ہوتے ہیں  
۔ اس لیے ہم نے یہاں حسن بصریؒ لکھ دیا ہے، پھر اس کے بعد جب معالم التنزیل للمحدث  
البغوی ۲۴/۸ دیکھا تو اس میں امام بغویؒ نے اس قول کو حسن بن علی رضی اللہ عنہ کی طرف منسوب  
کیا ہے۔ پس اگر یہ حضرت حسن بن علی رضی اللہ عنہ کا قول ہے تو پھر اس کے وقوع حکمی ہونے  
میں کوئی کلام نہیں جب کہ اس کے بعد کے راویوں کا حال معلوم ہو جائے۔ فقط (۲) بدائع  
الفوائد: ۵۱۷/۳ و تفسیر کبیر: ۱۰۷/۱۴

تصریح کی ہے، لیکن چونکہ یہاں صحابی کا نام مذکور نہیں، اس لیے یہ حدیث مرسل کے حکم میں ہوگی، کیونکہ مرسل اس روایت کو کہتے ہیں جس میں تابعی بلا واسطہ صحابی کے رسول اللہ ﷺ سے روایت کریں۔ چنانچہ حافظ ابن حجر عسقلانی علیہ الرحمۃ نے ایک تابعی حضرت موسیٰ بن طلحہؒ کا ایک غیر مدرك بالقیاس قول نقل کر کے اپنی کتاب التلخیص الحبیر میں فرمایا کہ:

قلت هذا موقوف على موسى بن طلحة ولكن في حكم المرفوع لان هذا لا يقال من قبل الراي فهو على هذا مرسل (۱)

(میں کہتا ہوں کہ یہ (قول) موسیٰ بن طلحہؒ پر موقوف ہے لیکن یہ مرفوع کے حکم میں ہے کیونکہ بات رائے اور قیاس سے نہیں کہی جاسکتی، پس اس بنا پر یہ مرسل ہے) مطلب اس عبارت کا وہی ہے جو اوپر کی سطور میں ہم نے وضاحت سے لکھا ہے۔ پس یہ حسن بصریؒ کا قول بھی مرسل حدیث کے حکم میں ہوگا اور مرسل کی حیثیت کے سب قائل ہیں سوائے امام شافعیؒ کے اور امام شافعیؒ کے نزدیک بھی اگر مرسل دوسرے مرفوعات و مسندات سے یا آیت قرآنی سے یا فتاویٰ صحابہ سے مؤید ہو تو مقبول و قابل احتجاج ہو جاتا ہے اور یہاں ایک مرفوع صحیح حدیث بھی اس کی تائید کرتی ہے کہ حضرت انس رضی اللہ عنہ سے رسول اللہ ﷺ کا یہ قول ابوالشیخ نے بسند صحیح روایت کیا ہے کہ ایک سری دعاء ستر جہری دعاؤں کے برابر ہے (کذا فی العزیزی: ۲۹/۲) اس طرح جو روایات اوپر گزری ہیں وہ بھی اس قول کی تائید کرتی ہیں، پس یہ مرسل بھی سب کے نزدیک قابل احتجاج ہے۔ البتہ اتنی بات رہ جاتی ہے کہ حضرت حسن بصریؒ کے بعد رواۃ کون ہیں اور کیسے ہیں اس کی مجھے تحقیق نہیں۔ پس اگر ان رواۃ کا ثقہ ہونا معلوم ہو جائے تو یہ روایت مرفوع حکمی مرسل ہوگی۔

### ☆ ایک سوال اور جواب:

یہاں کوئی یہ سوال کر سکتا ہے کہ اوپر کے بعض دلائل میں دعاء کا ذکر نہیں ہے۔ بلکہ تکبیر و ذکر اللہ کا بیان ہے اور ذکر ہی کے اخفاء کا استحباب ثابت ہوتا ہے نہ کہ دعاء سری کا تو پھر دعویٰ اور دلیل میں مطابقت نہ ہوئی کہ دعویٰ تو ہے دعاء سری کا مستحب ہونا اور دلیل میں ذکر سری کا مستحب ہونا ثابت کیا گیا ہے۔

تو اس کا جواب یہ ہے کہ دعاء بھی دراصل ایک ذکر ہی ہے کیونکہ دعاء کے معنی طلب کرنے یا پکارنے کے ہیں اور دعاء میں اللہ کو پکارا جاتا ہے اور ذکر میں بھی اللہ کو پکارا جاتا ہے اور اس کو طلب کیا جاتا ہے، اس لیے ذکر کو دعاء کہا جاتا ہے۔ چنانچہ ایک حدیث میں ہے کہ ”افضل الدعاء الحمد لله“، یعنی اللہ کی تعریف کرنا سب سے افضل دعاء ہے۔ اس میں آپ نے الحمد للہ کو دعاء بلکہ افضل دعاء فرمایا ہے۔ حالانکہ الحمد للہ محض ثناء و ذکر ہے۔

حافظ ابن القیم اس کی وجہ بیان کرتے ہیں کہ حمد و محبت کو متضمن ہے کہ کسی کی تعریف اس سے محبت ہی کی وجہ سے کی جاتی ہے اور محبت طلب محبوب کے اعلیٰ انواع و اقسام میں سے ہے، لہذا حمد کرنے والا اپنے محبوب کا طالب ہے، اس لیے حمد کرنے والے کو داعی کہنا زیادہ مناسب ہے اس کو داعی کہنے سے جو اپنی حاجت طلب کر رہا ہے، پس تعریف کرنے والا، ذکر کرنے والا بھی دعاء کرنے والا ہی ہے اور ذکر دعاء ہی ہے۔ (۱)

غرض یہ کہ ذکر تو افضل دعاء ہے، جب افضل دعاء کا حکم معلوم ہو گیا کہ سر و اخفاء سے ہونا چاہئے تو دیگر ادعیہ کا حکم بھی معلوم ہو گیا کہ وہ بھی اخفاء سے ہونا چاہئے، یہی مستحب ہے۔

## ✽ اجماعِ ائمہ امت:

دعاء سری کا مستحب و افضل ہونا قرآن و حدیث سے ثابت ہو گیا۔ اس بنا پر علماء امت و ائمہ ملت خصوصاً ائمہ اربعہ کا اس بات پر اجماع ہے کہ دعاء سری و خفی ہی افضل و مستحب ہے، اس میں اختلاف صرف ابن حزم ظاہری کا ہے۔ علامہ شبیر احمد عثمانی نے فتح الملہم شرح مسلم میں علامہ ابن بطل سے نقل فرمایا ہے۔

أَصْحَابُ الْمَذَاهِبِ الْمُتَّبِعَةِ وَغَيْرُهُمْ مُتَّفِقُونَ عَلَى عَدَمِ اسْتِحْبَابِ رَفْعِ الصَّوْتِ بِالتَّكْبِيرِ وَالذِّكْرِ حَاشَا ابْنَ حَزْمٍ (۱)

(مذاهب (اربعة) والے جن کی اتباع و اقتداء کی جاتی ہے، وہ اور ان کے علاوہ دوسرے حضرات اس پر متفق ہیں کہ تکبیر اور ذکر میں آواز بلند کرنا مستحب نہیں ہے سوائے ابن حزم کے)

اور علامہ نووی شارح مسلم نے بھی اپنی شرح مسلم میں ابن بطل سے اسی طرح نقل کیا ہے اور حضرت مولانا اشرف علی تھانویؒ اپنے رسالہ استحباب الدعوات میں فرماتے ہیں:

إِعْلَمُ أَنَّهُ لَا خِلَافَ بَيْنَ مَذَاهِبِ الْأَرْبَعَةِ فِي نُدْبِ لِدُعَاءٍ سِرًّا وَالْفَذِّ (۲)  
(جاننا چاہئے کہ اس بات میں کہ امام و منفرد دونوں کے لیے دعاء سری مندوب و مستحب ہے، چاروں مذاہب میں سے کسی کا اختلاف نہیں)  
اور حضرت شیخ الحدیث مولانا زکریا علیہ الرحمۃ اپنی کتاب الابواب والتراجم میں نقل فرماتے ہیں کہ:

ثُمَّ رَفَعَ الصَّوْتِ بِالذِّكْرِ لَمْ يَقُلْ بِهِ أَحَدٌ مِنَ الْأَئِمَّةِ وَالْفُقَهَاءِ إِلَّا ابْنَ حَزْمٍ (۳)

(۱) فتح الملہم: ۱/۲۷۲ (۲) استحباب الدعوات مندرجہ امداد الفتاوی: ۸۰۱ (۳) الابواب والتراجم: ۳۰۴/۲

(پھر ذکر میں آواز بلند کرنا ائمہ اور فقہاء میں سے کسی کا قول نہیں سوائے ابن حزم کے)  
ان نقول معتبرہ سے معلوم ہوا کہ فقہاء حنفیہ، شافعیہ، مالکیہ اور حنابلہ اور ان کے علاوہ دیگر علماء و ائمہ سب کے نزدیک دعاء سری ہی مستحب ہے اور جہر کے استحباب کا سوائے علامہ ابن حزم ظاہریؒ اور بعض حضرات کے کوئی قائل نہیں تو یہاں اگرچہ اجماع امت کا تحقق تو نہیں لیکن اس میں کیا شک کہ جمہور ائمہ اور خصوصاً مذاہب اربعہ کا اس پر اتفاق ہے کہ سری ہی مستحب ہے۔

## فصل ثانی

### دعاء سری کے فوائد

حافظ ابن القیمؒ نے بدائع الفوائد میں دعاء سری کے متعدد فوائد بیان کیے ہیں جن کو مولانا ادریس صاحب کاندھلویؒ نے التعلیق الصبیح میں نقل فرمایا ہے۔ ہم یہاں پر ان کی تلخیص کرتے ہیں۔

❖ پہلا فائدہ:

دعاء سری میں پہلا فائدہ تو یہ ہے کہ یہ اعظم ایمان ہے۔ کیونکہ دعاء سری کرنے والا (بزبان حال گویا یوں کہتا ہے) کہ وہ اس بات کو خوب جانتا ہے کہ اللہ تعالیٰ اس دعاء خفی کو بھی سنتا ہے اور وہ اس جیسا نہیں جس نے یہ کہہ دیا تھا کہ اگر ہم زور سے دعاء کریں تو اللہ تعالیٰ سنتا ہے اور اگر ہم اخفاء کریں تو نہیں سنتا۔ حاصل یہ کہ دعاء سری کرنا گویا اللہ کی صفات پر ایمان کی پختگی کی علامت ہے، اس لیے یہ اعظم الایمان ہے۔

❖ دوسرا فائدہ:

یہ ہے کہ اخفاء اور سرادب و تعظیم میں بڑھا ہوا ہے، اسی لیے بادشاہوں سے



بلند آواز سے خطاب و سوال نہیں کیا جاتا۔ البتہ بادشاہوں کے پاس اس قدر اخفاء کیا جاتا ہے کہ وہ اس کو سن سکیں۔ جو شخص ان کے سامنے آواز بلند کرتا ہے وہ ان کے غیض و غضب کا نشانہ بنتا ہے اور خداوند تعالیٰ تو دعاء خفی و اخفی کو بھی سنتا ہے تو اس کے بارگاہِ عالی و دربارِ اقدس میں سوائے اخفاء و اسرار کے کوئی چارہ نہیں، کیونکہ آواز بلند کرنا ادب اور تعظیم کے خلاف ہے۔

✽ تیسرا فائدہ:

یہ ہے کہ اخفاء کرنا، آہ وزاری اور خشوع میں کہ یہی دعاء کی روح اور مغز ہے مبالغہ پیدا کرتا ہے اور خشوع و تضرع کرنے والا دراصل اس مسکین و ذلیل کی طرح سوال کرنے والا ہے جس کا قلب ٹوٹا ہوا ہو اور اعضاء ٹڈھال ہو چکے ہوں اور اس کی آواز دب چکی ہو حتیٰ کہ اس کی وجہ سے اس کی ذلت و مسکنت، انکسار و تضرع اب اس حد تک پہنچنے کے قریب ہو کہ اس کی زبان بھی منکسر ہو جائے اور وہ بول نہ سکے، پس اس کا قلب تو سائل ہے اور زبان ساکت ہے۔ جب دعاء کرنے والے کی یہ حالت ہوتی ہے تو بھلا اس حالت کے ساتھ وہ آواز بلند کیسے کر سکتا ہے جب کہ حالت تخشع و تضرع سے زبان ہی ساکت ہے۔ حاصل یہ ہے کہ دعاء کرنے والا ایسے دعاء کرے جیسے کہ اوپر بیان کیا گیا ہے پھر خود ہی جہر کرنا دشوار ہو جائے گا اور اگر جہر کرے گا تو روح دعاء یعنی خشوع و خضوع میں خلل واقع ہوگا۔

✽ چوتھا فائدہ:

یہ ہے کہ اخفاء کرنا اور اسرار کرنا اخلاص میں مبالغہ پیدا کرتا ہے کہ ریاء کا اس میں اندیشہ نہیں یا بہ نسبت جہر کے کم ہے۔ اور اخلاص مطلوب و مامور بہ ہے تو اخفاء بھی کہ اس کا ذریعہ ہے مطلوب ہوا۔

✽ پانچواں فائدہ:

یہ ہے کہ اخفاء و سر سے دعاء میں جمعیت قلب بھی پیدا ہوتی ہے، برخلاف اس کے آواز کا بلند کرنا قلب کو منتشر کر دیتا ہے اور دل کو بانٹ دیتا ہے۔

☆ چھٹا فائدہ:

جو کہ نکات عجیبہ میں سے ہے یہ ہے کہ اخفاء کرنا اس بات پر دلالت کرتا ہے کہ دعاء کرنے والا اللہ تبارک و تعالیٰ سے قریب ہے اور وہ اللہ تعالیٰ سے بالکل قریب ہونے کی وجہ سے اس طرح سوال کر رہا ہے، جیسے ایک قریب دوسری قریب چیز سے سوال کرتا ہے اور ایک دوست دوسرے دوست سے مناجات و سرگوشی کرتا ہے، اس طرح نہیں جیسے ایک غیر دوسرے غیر سے منادی کرتا ہے۔ پس جس کا قلب اس قرب خداوندی کا استحضار کرے گا اور اس کا تصوّر لائے گا وہ حتی الامکان اخفاء ہی کرے گا اور آواز بلند کرنے کو غیر مستحسن جانے گا۔ پس یہ ایک خاص قرب ہے عام قرب نہیں جو سب (مومن و کافر) کو حاصل ہے (لہذا جو شخص دعاء میں جہر کرتا ہے اس کو یا تو یہ قرب حاصل نہیں یا اس قرب کا استحضار نہیں)

☆ ساتواں فائدہ:

اخفاء کرنے میں یہ ہے کہ زبان ملال اور اعضا و جوارح تعب و تکان محسوس نہیں کرتے جس سے دیر تک دعاء و مناجات میں لگے رہنا ممکن ہے، بخلاف اس کے بلند آواز سے دعا کرنے والا جلد تھک جاتا ہے جس سے آگے ہمت ٹوٹ جاتی ہے اور وہ محروم رہ جاتا ہے۔

☆ آٹھواں فائدہ:

یہ ہے کہ اخفاء آدمی کو ہمت توڑنے والی، تشویش میں مبتلا کرنے والی اور ہمت کو پست کرنے والی چیزوں سے دور رکھنے میں مفید ہے کیونکہ جب وہ اخفاء کرتا ہے تو

اس کو کوئی نہیں جانتا لہذا تشویش وغیرہ بھی اس کو لاحق نہ ہوگی اور جب جہر کرے گا تو جنات اور انسانوں کی شریر ارواح اس کو جان کر اسے تشویش میں ڈال دیں گی اور ان ارواح کا تعلق ہی اس شخص کی ہمت کو بانٹ دیتا ہے۔ پس (توجہ کی کمی کی وجہ سے) دعاء کا اثر ضعیف ہو جائے گا اور اس کو دیکھ کر اس کی ہمت ٹوٹ جائے گی اور یہ دعاء ہی سے رک جائے گا، بخلاف اس کے جب اخفاء کرے گا تو اس مفسدہ سے مامون ہوگا۔

### ✽ نواں فائدہ:

جو کہ خاص طور پر سالکین طریقت کے لیے انمول جوہر اور نسخہ بے بہا ہے یہ ہے کہ سب سے بڑی نعمت توجہ الی اللہ اور اللہ کی عبادت اور دنیا سے منقطع ہو کر اس کی طرف ملتفت و متوجہ ہونا ہے اور یہ سب باتیں دعاء میں ہوتی ہیں، کہ بندہ سب سے الگ ہو کر خدائے عز و جل کی طرف باشتغال کلی متوجہ ہوتا ہے تو دعاء کرنے والے کو یہ نعمت و دولت عظیم حاصل ہے جو ساری نعمتوں سے بڑھ کر ہے اور ظاہر ہے کہ ہر نعمت کے خواہ وہ چھوٹی ہو یا بڑی حاسد ہوتے ہیں تو بھلا اس عظیم ترین عبادت کے حاسد کیوں نہ ہو گے۔ لہذا سلامتی کی بات یہ ہے کہ حاسد سے نعمت کو چھپایا جائے اور اس سے اخفاء کیا جائے۔ اسی لیے حضرت یعقوب علیہ السلام نے حضرت یوسف علیہ السلام کو ان کا خواب سن کر فرمایا تھا کہ تمہارے بھائیوں سے اس خواب کو بیان نہ کرنا کہ کہیں حسد کرنے لگیں۔ حافظ ابن القیمؒ فرماتے ہیں ”کتنے صاحب قلب و صاحب حال تھے کہ جنہوں نے اپنے احوال کو دوسروں سے بیان کر دیا اور انہیں اس کی خبر کر دی تو غیروں نے ان احوال و کیفیات کو سلب کر لیا اور یہ لوگ ہاتھ ملتے رہ گئے۔ پس یہ دعا جس کے اخفاء کا حکم ہے، بڑے خزانوں میں سے ہے جس کو حاسدین کی آنکھوں سے چھپا کر رکھنا چاہئے، اس لیے دعاء خفی و سری ہونی چاہئے۔

یہ مختلف فوائد ہیں جن کو ہم نے علامہ ابن القیمؒ کے کلام سے اخذ کر کے اپنے الفاظ میں پیش کیا ہے۔ اس کے علاوہ بھی دعاء سری میں بے شمار فوائد ہیں جو انسان غور کرے تو خود سمجھ میں آسکتے ہیں۔

## فصل ثالث

استحباب جہر کے دلائل کا جواب

اب ہم ان لوگوں کے دلائل اور اس کے جوابات کو ذکر کرتے ہیں جو دعاء جہری کے مستحب ہونے کے قائل ہیں۔ ان لوگوں میں سے علامہ ابن حزم ظاہری رحمۃ اللہ علیہ بھی ہیں۔ ہم یہاں ان کی اصل دلیل کے علاوہ بعض ان دلائل کو بھی معرض بحث میں لائیں گے جو ان حضرات کے متدل بننے کا احتمال بھی رکھتے ہیں۔

❖ استحباب جہر کی پہلی دلیل:

عَنِ ابْنِ عَبَّاسٍ رَضِيَ اللَّهُ عَنْهُ قَالَ كُنْتُ أَعْرِفُ انْقِضَاءَ صَلَوةِ رَسُولِ اللَّهِ ﷺ بِالتَّكْبِيرِ. (۱)

(حضرت ابن عباس رضی اللہ عنہ نے فرمایا کہ میں رسول اللہ ﷺ کی نماز سے فراغت کو تکبیر سے پہچانتا تھا)

علامہ ابن حزم ظاہریؒ اور بعض لوگوں نے اس حدیث سے جہر کے مستحب ہونے پر استدلال کیا ہے کیونکہ حضرت ابن عباس ہی سے بخاری شریف میں نقل کیا گیا ہے کہ رسول اللہ ﷺ کے زمانہ میں بلند آواز سے ذکر ہوتا تھا، جب کہ لوگ فرض نماز سے فارغ ہوتے۔ اس سے بھی معلوم ہوتا ہے کہ تکبیر و ذکر و دعاء میں جہر مستحب ہے۔

### ☆ استدلال مذکور پر نظر:

مگر اس حدیث ابن عباس سے استحباب جہر پر استدلال محل نظر اور مخدوش ہے کیونکہ اس میں سنیت و استحباب کے قرائن و آثار معلوم نہیں ہوتے کیونکہ سنیت کے لیے مع ترکہ احیاناً ثبوت استمرار شرط ہے اور استحباب میں اگرچہ استمرار و دوام شرط نہیں۔ مگر اس قدر ضروری ہے کہ نبی کریم ﷺ کے فعل کے ساتھ یا بلا فعل اس پر آپ سے ترغیب منقول و ثابت ہو۔ جیسا کہ کتب فقہ بحر الرائق، درمختار مع ردالمحتار وغیرہ میں اس کی وضاحت اور تحقیق ہے اور اس حدیث سے صرف اتنا ثابت ہوا ہے کہ عہد نبی کریم ﷺ میں جہر بالذکر ہوا ہے اور یہ بات کہ آپ کا یہ عمل استمراری تھا یا صحابہ کا فعل دوامی تھا اس پر نہ تو خود حدیث مذکور دلالت کرتی ہے اور نہ ہی خارج سے اس کی تائید ہوتی ہے اور لفظ وصیغہ ”کان“ سے استمرار و دوام پر استدلال ممکن نہیں اس (لفظ کان) کی تحقیق کچھ آگے چل کر ہم بیان کریں گے۔

پس حاصل یہ ہے کہ سنیت کے لیے استمرار ضروری ہے اور یہ ثابت نہیں اور استحباب کے لیے کم از کم ترغیب ضروری ہے، حالانکہ جہر پر ترغیب تو درکنار اس کے خلاف سرواخفاء پر ترغیب کا اوپر ثبوت ہو چکا جس سے خود ہی اس کی عدم ترغیب ثابت ہوتی ہے، لہذا اس سے نہ سنیت ثابت ہوتی ہے اور نہ استحباب۔

پھر اگر یہ بات سنت یا مستحب تھی تو سوال یہ ہے کہ کیا یہی ابن عباسؓ جو اس فعل رسول ﷺ و فعل صحابہ کے ناقل ہیں اس پر عامل تھے؟ غور کرنے سے معلوم ہوتا ہے کہ جس وقت حضرت ابن عباسؓ یہ بات نقل کر رہے تھے اس وقت نہ آپ جہر پر عامل تھے اور نہ ہی دیگر صحابہ کرام اس کے پابند تھے، ورنہ حضرت ابن عباس رضی اللہ عنہ یوں نہ کہتے کہ رسول اللہ ﷺ کے زمانہ میں ایسا ہوتا تھا، اس سے معلوم ہوتا ہے کہ یہ نہ تو ابن عباس کے نزدیک کوئی سنت تھی نہ ہی صحابہ کرام کے نزدیک

اور ظاہر ہے کہ صحابہ کرام اگر رسول اللہ ﷺ کو دعاء و ذکر میں جہر پر استمرار و مداومت کرتے دیکھتے تو کبھی اس کو ترک نہ کرتے۔ محدث ابن بطل فرماتے ہیں:

وَقَوْلُ ابْنِ عَبَّاسٍ كَانَ عَلَى عَهْدِ النَّبِيِّ ﷺ فِيهِ دَلَالَةٌ أَنَّهُ لَمْ يَكُنْ يَفْعَلُ حِينَ حَدَّثَ بِهِ لِأَنَّهُ لَوْ كَانَ يَفْعَلُ لَمْ يَكُنْ لِقَوْلِهِ مَعْنًا فَكَانَ التَّكْبِيرُ لَمْ يُؤَظَّبِ الرَّسُولُ ﷺ طَوْلَ حَيَاتِهِ. (۱)

(حضرت ابن عباس کے اس قول ”کان علی عہد النبی ﷺ“ میں اس بات پر دلالت ہے کہ جس وقت انہوں نے یہ حدیث بیان کی ہے تو وہ ایسا نہیں کرتے تھے کیوں کہ اگر وہ ایسا کرتے تھے تو اس قول کے کوئی معنی نہ رہیں گے پس تکبیر پر رسول اللہ ﷺ نے پوری عمر مواظبت اور ہمیشگی نہیں فرمائی ہے)

حاصل یہ ہے کہ نبی کریم ﷺ نے اس تکبیر کہنے پر مواظبت نہیں فرمائی، اس لیے صحابہ نے بھی اس کو ترک فرمایا تھا، ورنہ کیا مجال کے صحابہ اس کو ترک کرتے، جب تکبیر کہنے کا ہی یہ حال ہو تو جہر بالتکبیر تو بدرجہ اولیٰ اور لازمی طور پر ترک ہوا۔ پس سنیت و استحباب کہاں سے ثابت ہوا۔ اور یہ بات کہ صحابہ کرام نے اس عمل کو ترک کر دیا تھا اس طرح اس روایت سے مستفاد ہوتی ہے ایسے ہی خارج سے بھی اس کی تائید اور اس کا ثبوت ملتا ہے۔ حافظ ابن القیم علیہ الرحمہ۔ حضرت حسن بصریؒ (۲) سے صحابہ کرام کا دعاء میں طریق کا نقل فرماتے ہیں:

وَلَقَدْ كَانَ الْمُسْلِمُونَ تَجْهَدُونَ فِي الدُّعَاءِ وَمَا يُسْمَعُ لَهُمْ صَوْتُ  
إِنْ كَانَ الْأَهْلُ سَاءَ بَيْنَهُمْ وَبَيْنَ رَبِّهِمْ وَذَلِكَ أَنَّ اللَّهَ تَعَالَى يَقُولُ  
أَدْعُوا رَبَّكَ تَضَرَّعًا وَخُفْيَةً. (۳)

(۱) فتح الملہم ۲/۱۷۱ (۲) یہاں پر امام بغویؒ نے حسن بن علیؒ لکھا ہے (معالم التنزیل

۸۲- (۳) بدائع الفوائد ۳/۵۱۷، کشاف ۲/۱۰۶، تفسیر کبیر ۱۴/۱۰۷



(مسلمان (صحابہ) دعاء کرنے میں بڑی جدوجہد کرتے تھے، اور ان کی کوئی آواز نہ سنائی دیتی تھی، بس ان کے اور ان کے پروردگار کے مابین ایک گھس گھسی وکانا پھوسی سی ہوتی اور یہ اس لیے کہ اللہ تعالیٰ نے فرمایا: ادعوا ربکم تضرأً وخفیةً) حسن بصریؒ جو صحابہ کرام کے دور میں پلے اور انہیں سے علم وفقہ حاصل کیا یہ فرماتے ہیں کہ صحابہ کرام کا عمل یہ تھا کہ دعاء میں سوائے ایک آہٹ کے ان کی کوئی آواز سنائی نہ دیتی تھی۔ اس سے معلوم ہوا کہ صحابہ کرام نبی کریم ﷺ کے اس عمل کو سنت نہیں خیال کرتے تھے ورنہ اس کو ہرگز نہ ترک کرتے اور سنت نہ سمجھنا اسی لیے ہوگا کہ نبی کریم ﷺ یہ عمل استمراری نہ تھا۔

یہ تو استدلال پر رد و قدح تھا۔ اب ہم یہاں حدیث ابن عباس سے ثابت شدہ جہر کی مصلحت و حکمت پر کلام کرتے ہیں کہ نبی کریم ﷺ نے جہر کیوں فرمایا تھا۔

☆ جہر کی وجہ اول:

امام نووی علیہ الرحمہ نے شرح مسلم اور علامہ شبیر احمد عثمانیؒ نے فتح الملہم میں نقل فرمایا ہے کہ: حَمَلَ الشَّافِعِيُّ هَذَا الْحَدِيثَ عَلَى أَنَّهُ جَهَرَ لِيَعْلَمَهُمْ صِفَةَ الذِّكْرِ لَا أَنَّهُ كَانَ دَائِمًا. (۱)

(امام شافعیؒ نے اس (ابن عباسؓ کی) حدیث کو اس پر محمول کیا ہے کہ رسول اللہ ﷺ نے طریقہ ذکر صحابہ کرام کو سکھانے کے لیے جہر فرمایا تھا، یہ بات نہیں کہ ایسا ہمیشہ ہوتا تھا)

حاصل یہ ہے کہ آپ نے اس لیے جہر فرمایا تھا کہ لوگوں کو طریقہ ذکر و دعاء معلوم ہو جائے، کیونکہ آپ اسی غرض سے مبعوث ہوئے تھے، اگر آپ یہ طریقہ تعلیم نہ فرماتے تو امت کو کیسے معلوم ہوتا کہ ذکر و دعاء کا طریقہ کیا ہے اور ظاہر ہے کہ جو کام کسی ضرورت سے کیا جاتا ہے وہ اس ضرورت کے پورا ہو جانے کے بعد ترک

کر دیا جاتا ہے، اسی لیے آپ نے بھی اس کو کبھی کبھی کیا ہے، دائماً واستمراراً نہیں اور احادیث میں اس کی نظیریں ملتی ہیں کہ آپ نے اور آپ کے صحابہ بغرض تعلیم ان چیزوں کو بھی بلند آواز سے پڑھا جو بالاتفاق آہستہ پڑھی جاتی ہیں، تاکہ لوگوں کو ان چیزوں کا علم ہو جائے۔ مثلاً

(۱) حضرت جابر رضی اللہ عنہ نے فرمایا کہ رسول اللہ ﷺ ظہر اور عصر میں (والسما والطارق) اور (والسما ذات البروج) اور اس کے مانند سورتیں پڑھتے تھے۔ (۱)

ظاہر ہے کہ ان صحابی کو ان سورتوں کے پڑھنے کا علم، ظہر اور عصر میں آپ کو پڑھتے ہوئے سنا ہی ہوا ہوگا اور سننا بلا جہر کے ناممکن، حالانکہ ظہر و عصر میں اخفاء و اسراء احتناف کے نزدیک واجب اور شوافع کے نزدیک سنت مؤکدہ ہے۔

(۲) حضرت ابو قتادہ رضی اللہ عنہ فرماتے ہیں کہ کبھی رسول اللہ ﷺ ہمیں ظہر و عصر میں آیت سنا دیتے تھے (۲)

اس میں بھی تصریح ہے کہ نبی کریم ﷺ ظہر و عصر میں کبھی کبھی زور سے پڑھتے تھے۔ کیونکہ سنانا جہر کی صورت میں ہو سکتا ہے۔

(۳) دارقطنی نے اپنی سند سے نقل کیا ہے کہ اسود کہتے ہیں کہ حضرت عمر رضی اللہ عنہ جب نماز شروع فرماتے تو (سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ) کہتے اور یہ ہم کو سناتے اور ہمیں تعلیم دیتے تھے۔ (۳)

یہ روایت عمر رضی اللہ عنہ مسلم شریف میں بھی ہے جس کو منقطع قرار دیا گیا ہے اس لیے ہم نے دارقطنی کے حوالہ سے سند صحیح نقل کیا ہے اس میں حضرت عمرؓ سے ثناء کا زور سے پڑھنا ثابت ہے حالانکہ کوئی اس کا قائل نہیں بلکہ سب اس کو تعلیم پر مجبور کرتے ہیں۔

(۱) طحاوی: ۱۰۱/۱ (۲) طحاوی: ۱۰۱/۱ (۳) أخرجه دارقطنی: ۳۰۰، نحوه فی مسلم: ۱۷۲/۱

(۴) بخاری میں حضرت ابن عباس رضی اللہ عنہ سے مروی ہے کہ انہوں نے نماز جنازہ میں سورہ فاتحہ زور سے پڑھی اور نسائی میں یہ بھی ہے کہ انہوں نے سورہ فاتحہ اور دوسری ایک سورہ کو جہر سے پڑھا۔ (۱)

حالانکہ جن ائمہ کے نزدیک نماز جنازہ میں سورہ فاتحہ پڑھی جاتی ہے، ان کے نزدیک بھی جہر کرنا درست نہیں بلکہ اس کو آہستہ پڑھنا چاہئے، پس یہاں بھی اس کو تعلیم پر محمول کیا جاتا ہے۔

❖ افادہ و انتباہ:

اس جگہ یہ بات عرض کر دینا مناسب ہے کہ اس حدیث ابن عباسؓ سے جو یہ معلوم ہو رہا ہے کہ نماز جنازہ میں سورہ فاتحہ پڑھنا چاہئے۔ یہ امام شافعیؒ کا مسلک ہے اور احناف کے نزدیک نماز جنازہ میں سورہ فاتحہ نہیں پڑھنا چاہئے۔ یعنی یہ پڑھنا سنت نہیں ہے۔ اور کتب فقہ میں احناف کے مسلک پر مفصل کلام اور ساتھ ہی اس کے دلائل مذکور ہیں۔ جس کو دیکھنا ہو وہ ان کی مراجعت کرے۔ ہم یہاں صرف حضرت ابن عباسؓ کی اور اس روایت کے یہاں سامنے آ جانے کی وجہ سے اس کا ایک جواب دیتے ہیں اور وہ یہ ہے کہ حدیث سے نماز جنازہ میں سورہ فاتحہ کا پڑھنا اگرچہ ثابت ہے لیکن محض ثبوت سے چوں کہ سنیت کا ثبوت نہیں ہوتا بلکہ اس کے لیے استمرار و مداومت شرط ہے، اس لیے نماز جنازہ میں سورہ فاتحہ بھی سنت نہ ہوگی کیونکہ اس پر بھی استمرار و مداومت ثابت نہیں البتہ جواز ثابت ہوگا اور احناف اس کے جواز کے قائل ہیں، بلکہ بعض علماء احناف نے بطور دعاء سورہ فاتحہ پڑھنے کو مستحب قرار دیا ہے۔ مگر بطور تلاوت پڑھنا درست نہیں ہے۔ علامہ انور شاہ کشمیریؒ کی امالی فیض الباری میں ہے کہ:

یہ (یعنی قرأت سورہ فاتحہ) ہمارے نزدیک بھی جائز ہے جیسا کہ امام قدوری کی کتاب التجرید میں لکھا ہے اور یحییٰ بن منقاری زادہ نے جو علامہ شرنبلالیؒ کے استاذ ہیں اپنے رسالہ الاتباع فی مسئلہ الاستماع میں اس کے مستحب ہونے کی تصریح فرمائی ہے۔ مگر یہ ہمارے نزدیک مثل ثناء کے ہوگا نہ کہ مثل قرأت کے۔ (۱)

حاصل یہ ہے سورہ فاتحہ کا پڑھنا محض جائز ہے یا اگر مستحب بھی ہے تو وہ بطور دعاء کے پڑھا جائے نہ کہ بطور قرأت۔ اور چوں کہ عوام ان دو باتوں میں فرق نہیں کرتے بلکہ عام طور پر فاتحہ کو بطور تلاوت ہی پڑھتے ہیں، اس لیے اس سے منع کیا جائے گا۔ اس کے علاوہ خاص ابن عباسؓ کے فعل سے اگر شوافع استدلال کرتے ہیں تو یہ ان کے لیے مضر ہے کیونکہ ابن عباسؓ نے تو سورہ فاتحہ کے علاوہ دوسری سورت بھی تلاوت کی ہے۔ حالانکہ اس کا کوئی قائل نہیں، تو شوافع کو چاہئے کہ وہ اس کو بھی اختیار کریں۔

الغرض یہ ایک اختلافی مسئلہ ہے جس میں زیادہ کھود کرید کی ضرورت نہیں۔ ہر ایک اپنے دلائل اپنے پاس رکھتا ہے۔ ہم یہاں پر حضرت حکیم الامت مولانا اشرف علی تھانویؒ کا ایک فتویٰ ملخصاً نقل کرتے ہیں جس سے انشاء اللہ العزیز ناظرین کو کسی قدر تشفی ہو جائے گی۔

### سورہ فاتحہ کے بارے میں حکیم الامت کا فتویٰ

جاننا چاہئے کہ نماز جنازہ میں سنت کا لفظ دو معنوں میں استعمال ہوتا ہے۔ ایک یہ کہ کبھی کبھی بیان جواز کے لیے یا دیگر مصالح شرعیہ کے لیے شارع علیہ السلام نے وہ فعل کیا ہو۔ اس معنی کر نماز جنازہ میں سورہ فاتحہ کے سنت ہونے کا انکار نہیں کیا جاسکتا۔ دوسرے معنی سنت کے یہ ہیں کہ رسول اللہ ﷺ نے بقصد احسان یعنی اچھا

سمجھ کر وہ کام کیا ہو اور سنت کا اکثر اطلاق اسی دوسرے معنی پر ہوتا ہے۔ اسی معنی کر نماز جنازہ میں سورہ فاتحہ کے سنت ہونے میں کلام ہے۔ امام ابوحنیفہؒ فرماتے ہیں اور دیگر فقہاء اس کے ثابت کرنے کے درپے ہیں۔ علاوہ بریں ابن عمرؓ جن کو سنت نبویؐ کی بہت تلاش رہتی تھی اور ان کو اتباع سنت کا شدید اہتمام رہتا تھا، نماز جنازہ میں سورہ فاتحہ نہیں پڑھتے تھے، جیسا کہ موطا میں امام مالک نے روایت کیا ہے۔ یہ روایت بھی امام ابوحنیفہؒ کی مؤید ہے۔ نیز حدیث ابن ماجہ کے الفاظ (فأخلصوا لله الدعاء) بھی امام صاحب کی رائے کے مؤید ہیں کہ نماز جنازہ دراصل دعاء ہی ہے اور ”أخلصوا“ میں کسی قدر لطیف اشارہ ہے کہ غیر دعاء کو دعاء کے ساتھ نہیں ملانا چاہئے۔ لہذا اگر ثناء و دعاء کی غرض سے سورہ فاتحہ پڑھیں تو اجازت دیں گے اور شارع علیہ السلام کے فعل کو اسی پر محمول کر لیں تو بہت مناسب ہے۔

خلاصہ یہ ہے کہ مجتہد کا شرح صدر ابن عمرؓ کی رائے اور حدیث کا لفظ ”أخلصوا“ حضرت امام ابوحنیفہؒ کی رائے کا مؤید ہے۔ لہذا کتنا اچھا ہے کہ اگر پڑھیں تو بلا التزام بہ نیت دعاء پڑھیں تا کہ حدیث پر بھی عمل ہو جائے اور ائمہ مجتہدین کے اختلاف سے خروج بھی ہو جائے۔ واللہ اعلم۔ اشرف علی۔ (۱)

اوپر جو نظائر پیش کیے گئے ہیں، ان سے یہ بات واضح ہو گئی کہ بسا اوقات کسی غرض سے ان چیزوں کو بھی جو باتفاق آہستہ ہو جانا چاہئے، بلند آواز سے کیا جاتا ہے۔ علماء احناف نے احادیث سے ثابت جہر بسم اللہ کو اور جہر آمین کو اسی قبیل سے شمار کیا ہے جیسا کہ علامہ کشمیریؒ نے اپنے رسالہ میں تصریح کی ہے۔ (۲)

❖ ایک شبہ کا ازالہ:

اگر کسی کو یہ شبہ ہو کہ جب رسول اللہ ﷺ سے جہر ثابت ہے اور آپ نے یہ جہر

بغرض تعلیم کیا ہے تو پھر اس کی تعلیم میں خود جہر بھی داخل ہے۔ لہذا جہر بھی سنت ہوا کہ آپ نے اپنے عمل سے اس کو ثابت کیا ہے؟

تو اس کا جواب یہ ہے کہ دوسری آیات واحادیث اس کی نفی کرتی ہیں اور خود رسول اللہ ﷺ کا عمل اس کی سنیت کی نفی کرتا ہے، لہذا ایسی صورت میں جہر کی سنیت کا ثبوت اس سے نہیں ہو سکتا۔ اب رہا یہ کہ آپ نے اس کی بھی تو تعلیم کی ہے تو جواب یہ ہے کہ یہاں محض اس چیز کی تعلیم مقصود ہے جو دعاء میں پڑھا جاتا ہے نہ کہ جہر کی تعلیم، جہر تو محض بضرورت اختیار کیا گیا ہے جیسا کہ اوپر کی نظائر سے یہ بات واضح ہے۔ چنانچہ علامہ انور شاہ کشمیریؒ عصر میں آیت کے جہر کرنے کے متعلق فرماتے ہیں:

ثُمَّ إِنَّ الْجَهْرَ بِهَا كَانَ لِلتَّعْلِيمِ أَعْنَى بِهِ تَعْلِيمٌ مَا يَقْرَأُ لَا تَعْلِيمِ  
الْجَهْرُ نَفْسُهُ وَهَكَذَا كَانَ الْجَهْرُ بِالتَّسْمِيَةِ فَلَمْ يَكُنْ سُنَّةً بَلْ تَعْلِيمًا لِمَا  
يَقْرَأُ ۝ ۵۱ (۱)

(پھر یہ) عصر میں آیت) جہر سے پڑھنا تعلیم کے لیے تھا، یعنی اس چیز کی تعلیم جو پڑھا جاتا ہے نہ کہ جہر کی تعلیم اسی طرح بسم اللہ کا جہر بھی ہے، پس جہر کرنا سنت نہ ہوگا، بلکہ (یہ جہر کرنا) تعلیم کے لیے تھا کہ کیا پڑھے

حاصل یہ ہے کہ کبھی کبھی تعلیم کے لیے کہ دعاء میں کیا پڑھیں اور کس طرح پڑھیں، نبی کریم ﷺ نے زور سے دعاء فرمائی ہے، مگر اس سے سنیت ثابت نہیں ہوتی، جیسا کہ اور بھی بعض چیزیں آپ نے بلند آواز سے کی ہیں، مگر ان کی سنیت کا کوئی قائل نہیں۔

✽ جہر کی دوسری وجہ:



بعض علماء نے ابن عباس رضی اللہ عنہ کی حدیث کا جواب دیتے ہوئے فرمایا کہ رسول اللہ ﷺ کا یہ جہر کرنا بیان جواز کے لیے تھا، نہ کہ بیان سنیت کے لیے۔ چنانچہ علامہ عبدالحی لکھنوی رحمۃ اللہ علیہ اپنی محققانہ تالیف ”سعیہ شرح وقایہ“ میں فرماتے ہیں:

واختار غیرہ (ای ابن حزم) السرو حملوا حدیث ابن عباس رضی اللہ عنہ علی الجہر احياناً بياناً للجواز. (۱)

(اور ابن حزم کے علاوہ دوسرے علماء نے سروا خفاء کو اختیار فرمایا اور ابن عباس کی حدیث کو ان علماء (جمہور) نے بیان جواز کے لیے کبھی کبھی جہر کرنے پر محمول کیا ہے)

اس کی بھی حدیث میں نظیریں ملتی ہیں کہ کبھی کبھی آپ نے بیان جواز کے لیے غیر احسن و غیر مستحب امر بھی کیا ہے، جیسا کہ بخاری شریف میں آپ کا کھڑے ہو کر پیشاب کرنا (اس حکمت کے تحت) منقول ہے، حالانکہ اس کا غیر مستحسن ہونا سب کے نزدیک مسلم امر ہے۔ حاصل یہ ہے کہ جہر کرنا محض جائز ہے نہ کہ سنت و مستحب اس جواز کو بتلانے کے لیے کبھی کبھی آپ نے ایسا فرمایا ہے۔

❖ جہر کی تیسری وجہ:

بعض علماء وائمہ نے جہر کی ایک وجہ یہ بیان فرمائی ہے کہ یہ جہر سفر غزوہ میں دشمن کو خوفزدہ کرنے کے لیے تھا۔ علامہ لکھنوی فرماتے ہیں:

وَبَعْضُهُمْ حَمَلُوهُ عَلَى أَنَّهُ كَانَ فِي سَفَرِ الْغَزْوَةِ لِأَرْهَابِ الْعَدُوِّ كَذَافِي عَمْدَةِ الْقَارِي. (۲)

(بعض علماء نے اس حدیث کو اس پر محمول کیا ہے کہ یہ (جہر کرنا) سفر غزوہ میں تھا تا کہ دشمن کو خوف زدہ کیا جائے)

معلوم ہوا کہ جمہور علماء و ائمہ کے نزدیک حدیث ابن عباس سے جہر کی سنیت پر استدلال صحیح نہیں اور اس کے محال مختلف ہیں۔ انہیں محال پر اس حدیث کو رکھنا چاہئے۔ پس اگر تعلیم کی غرض سے آواز بلند دعاء کی جائے تو درست ہے، مگر تعلیم تو ساری عمر نہیں ہوتی، چند دن ہوتی ہے، اس لیے چند دن ایسا کرے تو مضائقہ نہیں۔ جب لوگ سیکھ لیں تو پھر اس کو ترک کر دینا لازم ہوگا۔ علامہ ابن بطل فرماتے ہیں:

واختار (ای الشافعی) للامام والماموم ان يذكر الله بعد الفراغ من الصلوة ويخفيان ذلك الا ان يقصد التعليم فيعلمانهم يسراً. (۱)

(امام شافعیؒ نے امام و مقتدی دونوں کے لیے اس بات کو پسند فرمایا ہے کہ نماز سے فراغت کے بعد ذکر کریں اور اخفاء کریں، الا یہ کہ تعلیم کا قصد ہو تو تعلیم کریں، پھر سر اخفاء اختیار کریں)

اسی طرح دوسرے مقاصد صحیحہ کے تحت زور سے دعاء کی جاسکتی ہے، مگر رواج بنانا درست نہ ہوگا، بلکہ جوں ہی وہ مقصد حاصل ہو جائے اس کو ترک کرنا بھی لازم ہوگا اور اس کے متعلق پوری بحث اور اس کے احکام آخری فصل میں آئیں گے۔

❖ استحباب جہر کی دوسری دلیل:

امام مسلمؒ نے حضرت عبداللہ بن زبیرؓ سے روایت کیا ہے کہ رسول اللہ ﷺ جب اپنی نماز سے سلام پھیرتے تو بلند آواز سے یہ دعا پڑھتے ”لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ لَا حَوْلَ وَلَا قُوَّةَ إِلَّا بِاللَّهِ لَا إِلَهَ إِلَّا اللَّهُ وَلَا نَعْبُدُ إِلَّا إِيَّاهُ لَهُ النِّعْمَةُ وَلَهُ الْفَضْلُ وَلَهُ الثَّنَاءُ الْحَسَنُ لَا إِلَهَ إِلَّا اللَّهُ مُخْلِصِينَ لَهُ الدِّينَ وَلَوْ كَرِهَ الْكَافِرُونَ.“ (۲)

اس حدیث میں چوں کہ (بصوتہ الاعلیٰ) کے الفاظ ہیں اس لیے علامہ ابن حزم اور بعض حضرات نے دعاء و ذکر میں جہر کو سنت قرار دیا ہے۔

❖ دوسری دلیل کا جواب:

مگر یہاں بھی یہ استدلال صحیح نہیں ہے کیونکہ جیسا کہ عرض کیا جا چکا ہے کہ سنیت و استحباب کے لیے استمراریا کم از کم ترغیب کا ثبوت ہونا چاہئے اور یہاں نہ ترغیب کا ثبوت ہے کہ مستحب قرار دیں، نہ دوام و استمرار کا ثبوت کہ سنت قرار دیں۔ لہذا اس حدیث سے بھی سنیت جہر یا استحباب جہر پر استدلال صحیح نہیں ہے۔

❖ لفظ کان کی تحقیق:

اب رہی یہ بات کہ حدیث میں تو یہ الفاظ ہیں کانَ یقول بصوتہ الاعلیٰ۔ یہاں مضارع پر کان داخل ہے جس سے استمرار ثابت ہوتا ہے کیونکہ یہ صیغہ ماضی استمراری کا ہے۔ تو اس کا جواب یہ ہے کہ یہ قاعدہ کہ کان مضارع پر داخل ہو کر استمرار کا فائدہ دیتا ہے مسلم نہیں اور کئی جگہ اس پر نقص وارد ہوتا ہے۔ چنانچہ علامہ نوویؒ فرماتے ہیں:

فان المختار الذی علیہ الاکثرون والمحققون من الاصولیین ان لفظة کان لا یلزم منها الدوام ولا التکرار وانما هی فعل ماضی بدل علی وقوعه مرة فان دل دلیل علی التکرار عمل به والا فلا تقتضیه بوضعها. (۱)

(اکثر محققین اصولیین نے جو اختیار فرمایا ہے وہ یہ ہے کہ لفظ کان سے دوام و تکرار لازم نہیں آتا۔ وہ (لفظ کان) تو بس فعل ماضی ہے جو ایک مرتبہ فعل کے وقوع پر دلالت کرتا ہے۔ پس اگر کوئی (دوسری) دلیل تکرار پر دلالت کرے تو اس کے

مطابق عمل ہوگا ورنہ یہ (کان) اپنی وضع کے اعتبار سے دوام کا تقاضا نہیں کرتا۔  
اس کے بعد علامہ نوویؒ نے ایک مثال بھی بطور نقض وارد کی ہے وہ یہ ہے کہ  
حدیث میں حضرت عائشہ رضی اللہ عنہا فرماتی ہیں:

”كنت أطيّب رسول الله ﷺ لحله قبل أن يطوف“

(میں نے رسول اللہ ﷺ کو (احرام سے) حلال ہونے کے لیے طواف سے  
قبل خوشبو لگائی)

علامہ نوویؒ فرماتے ہیں کہ اس جگہ حضرت عائشہ رضی اللہ عنہا نے ”كنت  
اطيب“ صیغہ استعمال فرمایا ہے جس میں مضارع پر کان داخل ہے، حالانکہ حضرت  
عائشہ سے صحبت کے بعد نبی کریم ﷺ نے صرف ایک ہی مرتبہ حج فرمایا ہے۔ اس سے  
معلوم ہوا کہ ایک مرتبہ کسی فعل کے وقوع پر بھی ”کان“ استعمال ہو سکتا ہے۔  
✽ ایک شبہ کا جواب:

اگر یہ شبہ ہو کہ حضرت عائشہؓ نے حضور اکرم ﷺ کو عمرہ میں حالت احرام میں  
بھی خوشبو لگایا ہو جس کو یہ بیان کر رہی ہیں کہ میں آپ کو عطر لگاتی تھی، تو یہ تکرار، حج  
وعمرہ کا ملا کر ہے۔

علامہ نوویؒ اس شبہ کا جواب دیتے ہیں کہ ایسا ہرگز نہیں ہے، کیونکہ حضرت  
عائشہؓ نے یہاں قبل الطواف خوشبو لگانے کا ذکر کیا ہے جو حج ہی میں جائز ہے۔ عمرہ  
میں قبل الطواف خوشبو کا استعمال بالاجماع جائز نہیں تو یہ بات عمرے سے کیسے متعلق  
ہو سکتی ہے۔

الغرض ”کان“ سے استمرار پر استدلال درست نہیں جب تک خارج سے اس  
کا ثبوت نہ ہو۔ یہی تحقیق ملا علی قاریؒ نے مرقات میں اور دوسرے علماء نے اپنی  
تالیفات میں ذکر فرمائی ہے۔

جب استمرار کا ثبوت نہ ہوا تو سنیت ثابت نہ ہوئی، لہذا اس جہر کو بھی ان محال پر محمول کیا جاسکتا ہے جو اوپر مذکور ہوئے۔  
 ✽ استجاب جہر کی تیسری دلیل:  
 قرآن کریم میں فرمایا گیا ہے۔

﴿وَلَا تَجْهَرُ بِصَلَوَتِكَ وَلَا تُخَافُتُ بِهَا وَابْتَغِ بَيْنَ ذَلِكَ سَبِيلًا﴾ (بنی اسرائیل: ۱۱۰)

(اور اپنی نماز کو نہ تو بلند آواز سے پڑھئے اور نہ بالکل آہستہ سے پڑھئے، بلکہ ان دونوں کے درمیان ایک راستہ اختیار کیجئے)

اس آیت سے ممکن ہے کہ کوئی استجاب جہر پر استدلال کرے، کیونکہ اس آیت میں بہت زور سے پڑھنے کی جس طرح ممانعت کی گئی ہے، اسی طرح اخفاء کی بھی ممانعت کی گئی ہے، جس سے معلوم ہوتا ہے کہ اخفاء بھی مطلوب نہیں، بلکہ درست بھی نہیں، لہذا کچھ جہر ہونا چاہئے۔ اور یہ آیت حدیث عائشہ رضی اللہ عنہا کے مطابق دعاء ہی کے بارے میں نازل ہوئی ہے، جیسا کہ امام مسلم نے اس کی تخریج کی ہے۔ لہذا دعاء میں بالکل اخفاء کے بجائے کچھ جہر مطلوب ہے اور مستحب ہے۔

✽ جواب:

مگر علماء کے کلام سے اس آیت سے استدلال مخدوش ثابت ہوتا ہے، کیونکہ (۱) بخاری اور ترمذی نے حضرت ابن عباس رضی اللہ عنہ سے روایت کیا ہے کہ یہ آیت بالانماز میں قرأت کے سلسلہ میں نازل ہوئی ہے اور علماء نے اس حدیث ابن عباس کو رائج قرار دیا ہے۔ کیونکہ حدیث عائشہؓ کو مسلم کی ہے اور حدیث ابن عباس بخاری کی۔ اور بخاری کی حدیث رائج ہوتی ہے۔ چنانچہ علامہ عثمانی نے فرمایا کہ امام نوویؒ نے ابن عباس کے قول کو ترجیح دی ہے کہ یہ آیت قرأت کے بارے میں نازل

ہوئی ہے اور محدث الطبری نے بھی حدیث ابن عباس کو رائج قرار دیا ہے کیونکہ یہ روایت مخرج کے اعتبار سے صحیح ہے۔ (۱)

(۲) بعض علماء کرام نے آیت بالا ”لا تجہر بصلوتک“ کو دعاء کے بارے میں مانکر بھی یہ فرمایا ہے کہ یہ آیت اس آیت سے منسوخ ہے جو شروع رسالہ میں گذری، یعنی ﴿ادعوا رَبَّکُمْ تَضَرُّعًا وَخُفْيَةً﴾ جس سے دعا کا اخفاء و اسراء مندوب و مستحب ہونا ثابت ہوتا ہے۔ چنانچہ فتح الملہم میں حافظ ابن حجر عسقلانی کی فتح الباری سے علماء کا یہ قول بھی نقل کیا گیا ہے کہ آیت ”وَلَا تَجْهَرُ بِصَلَوَتِکَ“ منسوخ ہے آیت ”ادعوا“ نخ سے۔ (۲)

(۳) بعض علماء نے یہ فرمایا ہے کہ حدیث عائشہؓ میں جو آیا کہ یہ آیت بالا دعاء کے بارے میں نازل ہوئی ہے تو اس دعاء سے مراد وہ ہے جو تشہد میں پڑھی جاتی ہے، اور ان حضرات نے اس قول کی تائید میں حاکم کی روایت پیش کی ہے، جس میں ”فی التشہد“ کی زیادتی موجود ہے۔

اور سب جانتے ہیں کہ تشہد میں جو دعاء پڑھی جاتی ہے وہ بالاتفاق آہستہ ہوتی ہے تو اس سے اس کا علم ہوا کہ آیت سے دراصل جہر کا استحباب ہی ثابت نہیں ہوتا، ورنہ علماء کے اس قول کا کوئی مطلب ہی نہ رہے گا۔ فافہم

❖ استحباب جہر کی چوتھی دلیل:

رسول اللہ ﷺ نے فرمایا کہ کسی شخص کو یہ حلال نہیں کہ کسی قوم کی امامت کرے اور دعاء میں صرف اپنے کو خاص کر لے، اگر کوئی شخص ایسا کرے تو اس نے قوم کی خیانت کی ہے۔ (۳)

بعض لوگوں سے جہر کے مستحب ہونے پر یہ دلیل سنی گئی کیونکہ اس میں قوم کو

(۱) فتح الملہم: ۱۲۷ (۲) فتح الملہم: ۱۲۷ (۳) ترمذی: ۸۲۱۱



چھوڑ کر صرف اپنے کو دعاء میں خاص کرنا ممنوع قرار دیا ہے اور اس کو خیانت فرمایا ہے۔ اس سے ان لوگوں نے یہ سمجھا کہ دعاء زور سے کر کے قوم کو شامل کرنا چاہئے، ورنہ خیانت ہوگی۔ پس اس سے جہر کا مستحب ہونا ثابت کیا ہے۔

❖ جواب:

یہ ہے کہ اولاً تو علماء کو اس حدیث کی صحت میں کلام ہے حتیٰ کہ محدث ابن خزیمہؒ نے اس حدیث کو موضوع تک کہہ دیا۔ کیونکہ خود رسول اللہ ﷺ کا عمل اس کے خلاف ہے کہ آپ دعاء میں جہر تو کجا جو صیغہ استعمال فرماتے تھے وہ بھی واحد ہی کے منقول ہیں، سوائے چند مواقع کے آپ نے جمع کا صیغہ استعمال نہیں فرمایا، خواہ نماز میں ہو یا نماز کے باہر جیسا کہ علامہ یوسف صاحب بنوریؒ نے معارف السنن (۲/۴۰۷) میں اور علامہ عبدالحی لکھنویؒ نے سعاہ (۲/۲۴۵) میں تصریح کی ہے۔ اس وجہ سے بعض علماء نے اس حدیث ہی کو موضوع قرار دے دیا اگرچہ حق یہ ہے کہ یہ حدیث موضوع نہیں بلکہ ثابت ہے اس کے رجال و رواۃ قابل احتجاج ہیں۔ چنانچہ امام ترمذی اور امام ابوداؤد وغیرہ نے اپنی سنن میں اس حدیث کی تخریج کی ہے اور علماء کا فیصلہ ہے کہ ان کتابوں میں اگرچہ ضعیف روایات ہیں۔ مگر موضوع کوئی نہیں اور جن محدثین نے ان کتابوں کی بعض احادیث پر وضع کا حکم لگایا ہے۔ دوسرے علماء محققین نے ان کا مدلل جواب محدثانہ طریقہ پر دیدیا ہے جو اپنی جگہ مذکور ہے۔ اس لیے یہ حدیث ثابت ضرور ہے۔

لیکن اس سے جہر کا استحباب یا سنیت ثابت نہیں ہوتی، کیونکہ حدیث میں صرف یہ ہے کہ امام مقتدیوں کو بھی دعاء میں شریک کرے ورنہ خیانت ہوگی اور شرکت کے لیے بلند آواز سے دعاء کرنا ضروری نہیں بلکہ بغیر جہر کے بھی شرکت اس طرح ہو سکتی ہے کہ ان کے حق میں دعاء کرے۔ چنانچہ علماء نے اس حدیث کے کئی

مطالب بیان کیے ہیں۔ مگر کسی نے اس سے جہر پر استدلال نہیں کیا۔

(۱) چنانچہ اس حدیث کا بعض علماء نے یہ مطلب بیان کیا ہے کہ مراد حدیث کی یہ ہے کہ جن دعاؤں میں امام کے ساتھ مقتدی بھی شریک ہوتے ہیں جیسے دعائے قنوت وغیرہ اس میں صیغہ جمع استعمال کرے صیغہ افراد کا استعمال اس جگہ درست نہیں۔ علامہ ابن تیمیہؒ اسی کے قائل ہیں جیسا کہ علامہ ابن القیم سے معارف السنن میں نقل کیا گیا ہے۔ (۱)

(۲) بعض نے یہ مطلب بیان کیا کہ فرض نمازوں میں جو دعاء پڑھی جاتی ہے وہ بصیغہ جمع ہونا چاہئے۔ علامہ بنوریؒ نے اس کو امام اعظم کا مذہب قرار دیا ہے۔ (۲)

(۳) علامہ عبدالحی لکھنویؒ فرماتے ہیں کہ ظاہر یہ ہے کہ منع وہ صورت ہے کہ امام تمام ارکانِ صلوٰۃ اور اس کے بعد کے افعال جو نماز سے متعلق ہیں، سب میں اپنے کو دعاء میں خاص کرے، لیکن اگر امام نے درمیان نماز میں مثل رکوع، سجدہ، تشهد وغیرہ میں اپنے کو خاص کیا اور بعد نماز سب کے لیے دعائیں عموم کر لیا تو پھر وہ اس نہی سے عہدہ برآمد ہو جائے گا۔ (۳)

(۴) راقم کہتا ہے کہ میرے خیال میں حدیث پاک کی یہ مراد آتی ہے کہ امام خود ہی دعاء کرتا رہے اور دعاء کرنے میں اپنے آپ کو خاص کر لے اور مقتدیوں کو دعاء کرنے کی فرصت نہ دے تو یہ درست نہیں اور یہ خیانت ہے، اس لیے امام کو چاہئے کہ مقتدیوں کو بھی دعاء کرنے کا موقع دے اور خود آہستہ دعاء کرے یا خاموش رہے۔ کیونکہ نمازوں کے بعد کا وقت قبولیت دعاء کا وقت ہے۔ اس تو جہہ پر اس حدیث سے تو سر و اخفاء کا مستحب و مطلوب ہونا ثابت ہوتا ہے نہ کہ جہر کا۔ فافہم

☆ استحب جہر کی پانچویں دلیل:

حضرت حبیب بن سلمہ الضمری کی حدیث میں ہے کہ:

لَا يَجْتَمِعُ مَلَائِدُهُمْ بَعْضُهُمْ وَيُؤْمِنُ بَعْضُهُمْ إِلَّا أَجَابَهُمُ اللَّهُ . (۱)  
(کوئی مجمع جمع ہو کر بعض دعا اور بعض اس پر آمین نہیں کہتے مگر اللہ (ان کی دعاؤں) کو قبول کر لیتا ہے)

اس حدیث سے ممکن ہے کوئی دعا جہر کی مندوبیت پر استدلال کرنے لگے کہ اس میں بعض کے دعا کرنے اور بعض کے آمین کہنے پر قبولیت دعا کو متفرع کیا ہے اور قبولیت دعا مرغوب تو جہر بھی مندوب ہوا۔

☆ جواب:

مگر جو دلائل استحب اخفاء و سر کے اور مذکور ہوئے ان کے مقابلہ میں صرف اس حدیث کو اختیار کرنا اور ان سب کو ترک کرنا صحیح نہیں، کیونکہ وہ دلائل صاف و صریح بھی ہیں اور محکم بھی اور یہاں یہ احتمال ہے کہ ملأ پر تنوین نوعیت کے لیے ہو۔ لہذا اس سے خاص کسی موقع پر اجتماع مراد ہوگا یا یہ تنوین عظمت ہو، جس کا مطلب یہ ہوگا کہ مراد وہ مجمع ہے جو بڑا عظیم الشان ہو اور ممکن ہے کہ یہ تنوین تنوین و تعظیم دونوں کے لیے ہو جیسے لفظ ”غشاوۃ“ جو قرآن میں آیا ہے، اس کی تنوین کے بارے میں بھی علماء نے تنوین و تعظیم کا قول کہا ہے جیسا کہ روح المعانی (۱/۱۳۷) میں ہے کہ خود رسول اللہ ﷺ کو اور صحابہ کرام نے اس طرح جمع ہو کر دعا کرنے کا اہتمام نہیں فرمایا۔ اگر یہ حضرات اس کا اہتمام کرتے تو یہ بات ضرور منقول ہوتی، حالانکہ یہ بات منقول نہیں بلکہ اس کے خلاف سر و اخفاء کا اہتمام منقول ہے جیسا کہ حضرت حسن بصریؒ کا قول استحب جہر کی پہلی دلیل کے جواب کے ذیل میں ہم نقل کر چکے ہیں۔

اس لیے اس حدیث کا محمل یہ ہوگا کہ کبھی کبھی جمع ہو کر دعاء بھی کر لی جائے مگر دوام و استمرار کے ساتھ اس طرح کرنا دوسرے دلائل کے خلاف ہوگا۔

☆ استجاب جہر کی چھٹی دلیل:

عن ابی ہریرۃ رضی اللہ عنہ قال قال: رسول اللہ ﷺ یقول اللہ تعالیٰ أنا عند ظن عبدی لی وأنا معہ اذا ذکرنی فان ذکرنی فی نفسہ ذکرته فی نفسی وان ذکرنی فی ملأ ذکرته فی ملأ خیر منهم الخ. (۱)  
(حضرت ابو ہریرہ رضی اللہ عنہ فرماتے ہیں کہ رسول اللہ ﷺ نے فرمایا کہ اللہ تعالیٰ ارشاد فرماتے ہیں کہ میں بندہ کے ساتھ ویسا ہی معاملہ کرتا ہوں جیسا وہ میرے ساتھ گمان رکھتا ہے اور جب وہ میرا ذکر کرتا ہے تو میں اس کے ساتھ ہوتا ہوں، پس اگر وہ مجھے اپنے دل میں یاد کرتا ہے تو میں بھی اس کو اپنے دل میں یاد کرتا ہوں اور اگر وہ مجھے جمع میں یاد کرتا ہے تو میں اس کو اس سے بہتر جمع میں (یعنی فرشتوں کے جمع میں) یاد کرتا ہوں۔

☆ جواب:

اس کا جواب دو طرح دیا جاسکتا ہے۔ ایک علی سبیل الترجیح دوسرے علی سبیل التطبيق۔

علی سبیل الترجیح جواب یہ ہے کہ اس حدیث سے جہر کا استجاب و فضیلت اشارۃً ثابت ہوتی ہے اور جو روایات و دلائل فصل اول میں ذکر کیے گئے ان میں اخفاء و اسرار کا استجاب و فضیلت صراحتاً مذکور ہے۔ چنانچہ حدیث نمبر (۳) میں دعاء جہری پر دعاء سری کو ستر گونہ فضیلت کا ہونا صراحت کے ساتھ بیان کیا گیا ہے۔ اس طرح حدیث نمبر (۱) (۲) وغیرہ میں بھی سر و اخفاء کا مستحب و افضل ہونا بالتصریح مذکور ہے۔

اور سب جانتے ہیں کہ عبارت النص اور اشارۃ النص میں اگر تعارض ہو تو عبارت النص کو ترجیح دی جاتی ہے جیسا کہ نور الانوار (۱۴۷) میں ہے۔ لہذا یہاں بھی اس حدیث سے ثابت شدہ جہر کی فضیلت پر ان روایات سے ثابت شدہ استحباب اخفاء کو ترجیح دی جائے گی کیونکہ وہ عبارت النص سے ثابت ہے۔

اور علی سبیل التطبيق اس کا جواب یہ ہے کہ جہر کی فضیلت وہاں ہے جہاں کوئی فائدہ معتد بہا مرتب ہو اور حاصل ہو۔ مثلاً دوسروں کو توجہ الی اللہ و انابت الی اللہ ہو وغیرہ اور اس صورت میں جہر کا مستحب ہونا فصل رابع میں مع دلائل مذکور ہوگا۔

پس حاصل یہ ہے کہ اصل سر و اخفاء ہی ہے، مگر کسی جگہ اگر جہر پر فائدہ مرتب و حاصل ہونے کا یقین یا احتمال غالب ہو تو پھر جہر افضل ہے۔ اس سے معلوم ہوا کہ مطلقاً جہر خواہ فائدہ مرتب ہو یا نہ ہو مثلاً تنہا بیٹھ کر بلا کسی غرض صحیح کے جہر کرے تو یہ افضل نہیں بلکہ افضل ایسے حالات میں سر و اخفاء ہی ہے۔ اس کی تائید الفاظ حدیث سے بھی ہوتی ہے کیونکہ حدیث میں یہ فرمایا گیا ہے کہ جب بندہ اپنے جی میں مرا ذکر کرتا ہے تو میں بھی اپنے جی میں اس کو یاد کرتا ہوں اور اگر وہ مجمع میں مرا ذکر کرتا ہے تو میں اس کا اس سے بہتر مجمع میں ذکر کرتا ہوں یوں نہیں فرمایا کہ اگر وہ مرا ذکر زور سے کرے تو میں ایسا کروں گا، بلکہ فرمایا کہ مجمع میں ذکر کرے تو میں ایسا کرتا ہوں۔ معلوم ہوا کہ مقصود ذکر جہری سے اگر دوسروں کو توجہ دلانا وغیرہ فوائد ہوں تو افضل ہے ورنہ افضل نہیں اگر مطلقاً ذکر جہری افضل ہوتا تو یوں فرماتے کہ جب میرا ذکر زور سے کرے، حالانکہ ایسا نہیں فرمایا گیا۔ خوب سمجھ لو۔

اور بعض حضرات علماء نے یہ توجیہ کی ہے کہ جن روایات سے جہر ثابت ہے وہ اس وقت پر محمول ہیں جب کہ ریاء نہ ہو اور جن میں سر و اخفاء کا استحباب ہونا بیان ہوا ہے، وہ اس وقت پر محمول ہیں جب کہ ریاء ہو۔ مگر یہ محل نظر ہے۔ کیونکہ ریاء کے

ہونے کے وقت سر و اخفاء مستحب ہی نہیں، بلکہ واجب ہوگا، اور اس وقت جہر کرنا غیر مستحب ہی نہیں، بلکہ ناجائز ہوگا تو ریاء کے ہونے نہ ہونے پر اگر جہر و سر کا مدار ہوگا تو مسئلہ جواز و عدم جواز کا بنتا ہے نہ کہ افضل و غیر افضل کا۔ لہذا اس کو استحباب و عدم استحباب کا مدار قرار دینا صحیح نہیں۔ فافہم ولا تغفل۔

❖ افادہ علمیہ:

بعض حضرات نے اس طرح کی بعض احادیث کی بنا پر آیت ”أَدْعُوا رَبَّكُمْ تَضَرُّعًا وَخُفْيَةً“ کو منفرد کے ساتھ خاص کیا ہے کہ کوئی تنہا دعاء کرے تو آہستہ کرنا چاہئے اور اگر مجمع میں دعاء کرے تو بلند آواز سے کرنا چاہئے مگر یہ تخصیص کا قول بچند وجوہ باطل ہے۔

اولاً تو اس لیے کہ وہ حضرات وجہ تخصیص میں جن روایات کو پیش کرتے ہیں وہ یا تو محض بیان جواز پر محمول ہو سکتی ہیں یا زیادہ سے زیادہ کسی خاص فائدہ کے مرتب ہونے کی وجہ سے خاص موقع اور محل میں استحباب جہر پر نہ کہ مطلقاً ہر مجمع میں فضیلت جہر پر۔ لہذا اس سے اس حکم عام کی تخصیص ممکن نہیں۔

ثانیاً اس لیے کہ تخصیص کا قول ظاہر آیت کے خلاف ہے کیونکہ اللہ تعالیٰ نے اس آیت میں صیغہ جمع (أَدْعُوا) سے خطاب فرمایا ہے اور اس سے بظاہر اجتماع (۱) ہی مفہوم ہوتا ہے اور ظاہر سے صرف بلا دلیل درست نہیں۔

ثالثاً اس لیے کہ یہ حکم منفرد و غیر منفرد سب کو عام ہے اور عام کا بلا وجہ خاص کرنا بتصریح اصولیین ناجائز ہے۔ لہذا اس کا بھی منفرد کے ساتھ خاص کرنا صحیح نہیں ہے اور جو دلائل تخصیص مذکور ہوئے یہ مفید جواز ہیں، نہ کہ مفید سنیت یا استحباب۔ لہذا ان سے اس آیت کا خاص کرنا صحیح نہیں۔

(۱) اس سے میرا مطلب یہ نہیں کہ جہاں بھی صیغہ جمع استعمال ہوگا اس سے اجتماع ہی مراد ہوگا۔ بلکہ صرف یہ مقصود ہے کہ صیغہ جمع سے ظاہر اجتماع ہے تو اس کے خلاف کی کیا دلیل ہے (فافہم)

## فصلِ رابع

### جہری دعاء کا حکم

گذشتہ صفحات میں یہ بات واضح طریقہ پر آچکی ہے کہ دعاء میں سروا خفاء ہی مستحب ہے، اور دعاء جہری مستحب نہیں ہے۔ اب یہاں سوال یہ پیدا ہوتا ہے کہ دعاء جہری اگر کر لی جائے تو اس کا کیا حکم ہے؟ جائز ہے یا ناجائز؟

اس لیے ہم کسی قدر تفصیل سے اس سوال کا جواب حوالہ قرطاس کرتے ہیں جس سے انشاء اللہ ہر قسم کے اشکالات و توہمات مندرج ہو جائیں گے۔ سو ملا حظہ ہو کہ: دعاء و ذکر میں جہر دو طرح ہوتا ہے۔ ایک تو جہر مفطر یعنی حد اعتدال سے متجاوز جس کو چیخنا چلا نا کہا جاتا ہے۔ دوسرے جہر معتدل کہ حد اعتدال میں ہو چیخنا، چلا نا نہ ہو۔ اور ہر صورت کا جدا جدا حکم ہے۔

### ❖ جہر مفطر کا حکم:

پہلی صورت یعنی ذکر و دعاء بجہر مفطر بالاتفاق ناجائز ہے اور اس سے صرف وہ مواقع مستثنیٰ ہیں جن میں شریعت نے جہر مفطر کی اجازت و تاکید و ترغیب دی ہے۔ جیسے ”اذان“ میں جہر مفطر موکد ہے۔ چنانچہ امام بخاریؒ نے اس کے لیے اپنی جامع میں ”باب رفع الصوت بالنداء“ منعقد فرمایا ہے۔ اسی طرح حج کے موقع پر خوب چیخ چیخ کر ذکر یعنی لبیک کہنا مشروع ہے اور ایسے حج کو جس میں بجہر مفطر ”لبیک“ کہی گئی ہو حدیث میں افضل حج قرار دیا گیا ہے۔ لہذا ان خاص مواقع کے علاوہ دیگر مقامات و مواقع میں جہر مفطر ناجائز اور بدعت مذمومہ ہے۔

علامہ جلال الدین السيوطی علیہ الرحمۃ نے اپنی تفسیر جلالین میں آیت ”ادْعُوا رَبَّكُمْ تَضَرُّعًا وَخُفْيَةً إِنَّهُ لَا يَحِبُّ الْمُعْتَدِينَ“ کی تفسیر میں فرماتے ہیں:

إِنَّهُ لَا يُحِبُّ الْمُعْتَدِينَ فِي الدُّعَاءِ بِالتَّشْدُّقِ وَرَفَعَ الصَّوْتِ (۱)  
 (بلاشبہ اللہ تعالیٰ دعاء میں چیختے ہوئے اور آواز بلند کرتے ہوئے حد سے گذر جانے والوں کو پسند نہیں فرماتے)

اور امام ابن جریج رحمۃ اللہ علیہ نے فرمایا کہ معتدین یعنی حد سے گذر جانے والوں سے مراد اپنی آوازوں کو بلند کرنے والے ہیں۔ نیز فرمایا کہ چیخنا مکروہ اور بدعت ہے اور فرمایا کہ حد سے تجاوز کرنا (جو آیت میں مذکور ہے) یہ ہے کہ آواز بلند کرے اور دعاء میں چیخے، پکارے۔ (ہکذا فی حاشیہ جلالین)  
 امام فخر الدین الرازی علیہ الرحمہ اپنی تفسیر کبیر میں اسی آیت میں واقع ”معتدین“ کی تفسیر کرتے ہوئے تحریر فرماتے ہیں:

ثم قال تعالى بعده (انه لا يحب المعتدين) والاظهران المراد انه لا يحب المعتدين في ترك هذين الامرين المذكورين وهما التضرع والاخفاء فان الله لا يشبه البتة ولا يحسن اليه ومن كان كذلك كان من اهل العقاب لامحالة فظهران قوله تعالى لا يحب المعتدين كالتهديد والتشديد على ترك التضرع والاخفاء. (۲)

(پھر اللہ تعالیٰ نے (تضرعاً اور اخفاء کا حکم دینے) کے بعد فرمایا کہ اللہ تعالیٰ بلاشبہ حد سے گذر جانے والوں کو پسند نہیں کرتا۔ ظاہر یہ ہے کہ اس سے مراد یہ ہے کہ وہ ایسے لوگوں کو پسند نہیں کرتا جو ان مذکورہ دو امور کے ترک کرنے میں حد سے گذر جانے والے ہیں اور وہ دو چیزیں تضرع (گرگڑانا) اور اخفاء (آہستہ دعاء کرنا) ہیں پس اللہ تعالیٰ (ایسے شخص کو جو ان چیزوں کو ترک کر دے) ثواب نہیں دیتا اور اس پر احسان نہیں کرتا۔ اور جو شخص ایسا ہے وہ اہل عقاب میں سے ہے



لامحالہ۔ پس اس سے یہ بات ظاہر ہوگئی کہ اللہ تعالیٰ کا قول ﴿انہ لا یحب المعتدین﴾ میں ترک تضرع و ترک اخفاء مثل تہدید و تشدید کے ہے (امام المفسرین علامہ محمود آلوسی بغدادیؒ اپنی نادر تفسیر روح المعانی میں اس آیت کے تحت رقمطراز ہیں کہ:

ومن هنا قال جمع بکراهة رفع الصوت به وفي الانتصاف حسبک فی تعیین الاسرار فيه اقتراہ فی الایة بالتضرع فالاخلال به کالاخلال بالضراعة الى الله..... وترى كثيراً من اهل زمانک تعتمدون الصراخ فی الدعاء خصوصاً فی الجوامع حتی يعظم اللغط ويشتدو تستک المسامع وتشدد ولا يدرون انهم جمعوا بین بدعتین رفع الصوت فی الدعاء و کون ذلک فی المسجد. (۱)

(یہیں سے ایک جماعت علماء نے دعاء میں آواز بلند کرنے کو مکروہ کہا ہے اور کتاب الانتصاف میں ہے کہ تجھے دعاء میں اخفاء و سر کی تعیین میں دعاء کا تضرع کے ساتھ آنا ہی کافی ہے۔ لہذا اخفاء میں خلل ڈالنا (یعنی جہر کرنا) گویا تضرع میں خلل ڈالنا ہے) کہ جب اخفاء نہ رہا تو تضرع بھی نہ رہا..... آگے چل کر فرماتے ہیں..... کہ تو تیرے زمانہ والوں میں سے بہت ساروں کو دیکھے گا کہ وہ دعاء میں چیخ پکار کرنے والے پر اعتماد کرتے ہیں۔ خصوصاً مجمعوں (جامع مسجد) میں حتی کہ خوب ہی شور و غوغا ہوتا ہے اور کان بہرے ہو جاتے ہیں اور بند ہو جاتے ہیں۔ اور یہ لوگ اتنا بھی نہیں جانتے کہ انہوں نے دو بدعتوں کو جمع کر رکھا ہے ایک تو دعاء میں آواز کا بلند کرنا اور دوسرے اس کا مسجد میں ہونا)

اسی طرح ملا علی قاریؒ نے مسجد میں بلند آواز سے ذکر کرنے کو ناجائز فرمایا ہے

اور درمختار میں مسجد میں ذکر جہری کو مکروہات میں شمار کیا ہے۔ یہ سب اسی جہری مفطر پر محمول ہے۔

ان علماء و فقہاء کے اقوال سے بات خوب واضح ہوگئی کہ دعاء میں چیخنا پکارنا جیسا کہ آج کل عام طور پر رائج ہو گیا ہے اور لوگ اس کو پسند کرتے ہیں اور ایسے ہی چیخنے والوں پر اعتماد کرتے ہیں۔ یہ سب ناجائز اور بدعت مذمومہ ہے اس کا ترک لازم اور ضروری ہے۔

✽ جہر معتدل کا حکم:

دوسری صورت یعنی جہر معتدل و متوسط کا حکم یہ ہے کہ وہ فی نفسہ جائز ہے۔ چنانچہ جو روایات فصل ثالث میں گزری ہیں ان سے جہر کا جواز ثابت ہوتا ہے۔ البتہ ان سے جہر کی سنیت یا اس کا استحباب ثابت نہیں ہوتا جیسا کہ مفصل گزر چکا ہے۔ یہیں سے یہ بات بھی واضح ہوگئی کہ ذکر جہری یا دعاء جہری کو مطلقاً بدعت یا معصیت و نامشروع قرار دینا غلط ہے کیونکہ جہر کا ثبوت متعدد روایات سے ہوتا ہے۔ پھر اس ثبوت کے بعد اس کا انکار درست نہیں۔ اس لیے اکثر جمہور فقہاء و علماء نے جس طرح استحباب سر و اخفاء پر اجماع و اتفاق کیا ہے ایسے ہی جہر کے جواز و مشروع ہونے پر بھی اتفاق کیا ہے۔ یعنی جب کہ جہر حد اعتدال میں ہو اور بعض حضرات نے جہر کے ممنوع ہونے اور ناجائز ہونے پر اس حدیث سے استدلال کیا ہے کہ رسول اللہ ﷺ نے بعض صحابہ کرام کو جہراً ذکر کرتے ہوئے دیکھ کر فرمایا تھا کہ اپنے نفسوں پر رحم کرو۔ یہ حدیث فصل اول میں گزر چکی ہے اور اس استدلال کا جواب بھی اشارۃً وہاں پر ہم نے ذکر کر دیا ہے۔ جس کا حاصل یہ ہے کہ یہ نہی شفقت ہے جیسا کہ علماء نے فرمایا ہے۔ اور اس کی تائید الفاظ حدیث سے بھی ہوتی ہے کیونکہ فرمایا گیا ہے ”اربعوا علی انفسکم“ کہ اپنے نفسوں پر رحم کرو۔ اور نہی شفقت سے

اس فعل کا عدم جواز ثابت نہیں ہوتا۔ ہاں البتہ اتنا یاد رہے کہ یہی شفقت امر مستحب پر نہیں ہو سکتی جائز ہو سکتی ہے۔ اس لیے اس حدیث سے عدم استحباب جہر پر استدلال درست ہے اور عدم جواز جہر پر غلط۔ فافہم

جب یہ بات معلوم و متحقق ہو چکی کہ دعاء و ذکر اگر بجز معتدل و متوسط ہو تو فی نفسہ جائز و مباح ہے کہ اس جہر کے کرنے سے نہ ثواب ہے اور نہ ترک پر عتاب، تو اب یہ ملاحظہ فرمائیے کہ امر مباح کبھی تو عارضی کراہت و حرمت کا شکار ہو جاتا ہے اور کبھی امور مستحبہ بلکہ امور واجبہ سے ملحق ہو جاتا ہے بالفاظ دیگر امر مباح کسی عارض کی وجہ سے مکروہ و حرام بھی ہو سکتا ہے اور کبھی مستحب و واجب بھی اس طرح دعاء ذکر جہری بھی جب مباح ٹھہرے تو ممکن ہے کہ کسی عارض غیر مناسب کی وجہ سے مکروہ یا ناجائز ہو جائیں یا کسی عارض محمود یا مقصود کے لحوق سے مستحب یا واجب ہو جائیں۔

تفصیل الاجمال:

اس اجمال کی تفصیل یہ ہے کہ شرع میں فقہی قاعدہ اور اصول مسلم ہے کہ مباح اپنی ذات میں نہ طاعت ہے نہ معصیت، لیکن عوارض کے اعتبار سے ممکن ہے کہ کبھی وہ طاعت بن جائے اور کبھی معصیت ہو جائے مثلاً چلنا کہ ایک مباح فعل ہے کہ نہ اس کے کرنے پر ثواب ہے اور نہ ترک پر عتاب، مگر ممکن ہے کہ اس میں کوئی ایسی مصلحت و منفعت ہو جس سے یہ عبادت بن جائے مثلاً مسجد یا مجلس و عظ کی طرف چلنا یا بنیت عبادت یا بغرض عیادت چلنا کہ یہ سب عبادت میں داخل ہو کر طاعت ہو گیا۔ اور اسی طرح یہ بھی ممکن ہے کہ اس چلنے میں کوئی مضرت یا مفسدہ ہو جس سے یہ مباح فعل معصیت ہو جائے، مثلاً ناچ دیکھنے کو چلنا یا شراب خوری کے لیے چلنا یہ سب معصیت میں داخل ہے۔

حاصل یہ ہے کہ مباح اگرچہ اپنی ذات میں نہ طاعت ہے نہ معصیت لیکن

بعض عوارض خارجیہ کی وجہ سے وہ کبھی معصیت اور کبھی طاعت بن جاتا ہے اگر مفسد کا لحوق ہوا تو وہ معصیت اور اگر مصالح کا عروض ہوا تو وہ طاعت بن جاتا ہے۔

پھر مفسد و مصالح بھی متفاوت المراتب ہوتے ہیں۔ بعض مراتب مفسد اشد اور بعض اخف، ایسے ہی بعض مصالح اعلیٰ اور بعض ادنیٰ ہوتے ہیں۔ اسی اعتبار سے اس امر مباح کے معصیت و طاعت ہونے میں تفاوت ہوتا ہے کہ کبھی تو امر مباح بعض مفسد کے منضم ہو جانے سے حرام ہو جاتا ہے، کیونکہ وہ مفسد بھی اشد بلکہ اشد ترین ہوتے ہیں جیسے سنیمائی کے لیے چلنا۔ اور بعض اوقات وہ مکروہ ہو جاتا ہے کیونکہ وہ مفسد اشد نہیں ہوتے اخف اور ہلکے ہوتے ہیں۔

اور کبھی امر مباح بعض مصالح کی وجہ سے واجب و فرض ہو جاتا ہے، کیونکہ وہ مصالح اعلیٰ اور مقصود ہوتے ہیں۔ مثلاً حج بیت اللہ کے لیے ہوائی جہاز یا سمندری جہاز کا سفر کرنا کہ یہاں ہندوستان وغیرہ ممالک کے لیے حج کا فریضہ ادا کرنا، اس کے سواء ممکن نہیں۔ جب حج اس پر موقوف ہوا کہ ہوائی جہاز یا سمندری جہاز کا سفر اختیار کیا جائے تو حج کی طرح یہ بھی فرض و واجب ہو گیا، حالانکہ ہوائی جہاز کا یا سمندری جہاز کا سفر محض ایک مباح کام ہے اور کبھی امر مباح بعض مصالح کے عارض ہونے سے محض مستحب و مندوب ہوتا ہے۔ جیسے دینی و شرعی احکام کا لکھنا اور شائع کرنا کہ چونکہ اس میں فریضہ تبلیغ ادا ہوتا ہے اور یہ مقصود ہے اس لیے یہ ذریعہ تبلیغ بھی مستحب ہوگا، حالانکہ لکھنا محض ایک مباح کام ہے۔ اگر کسی کو شبہ ہو کہ جب حج بیت اللہ فرض تھا تو اس کا ذریعہ بھی فرض ہوا اور یہاں جب تبلیغ بھی فرض ہے تو اس کا ذریعہ کیوں نہ فرض ہو؟ تو اس کا جواب یہ ہے کہ ذریعہ دوم کا ہے ایک وہ جو مقصود کے حصول کے لیے عقلاً یا عادتاً موقوف علیہ کا درجہ رکھتا ہو۔ اور دوسرا وہ کہ وہ

ذریعہ حصول مقصود کے لیے موقوف علیہ نہ ہو، بلکہ اسکے علاوہ دیگر ذرائع بھی اس کے حصول کے لیے ہوں۔ پس قسم اول کو اگر وہ فرض کا ذریعہ ہو فرض قرار دیں گے اور اگر مستحب کا ذریعہ ہو تو مستحب..... لیکن قسم ثانی میں مطلق ذریعہ تو فرض ہوگا، لیکن کسی خاص ذریعہ کو فرض نہ کہیں گے، اس لیے حج بیت اللہ کے اس خاص ذریعہ کو ہم نے موقوف علیہ ہونے کی وجہ سے فرض کہا اور ذریعہ تبلیغ چونکہ ایک ہی نہیں ہے اس لیے خاص اس ذریعہ کو یعنی لکھنے کو فرض نہیں کہا بلکہ مستحب کہا ہے۔ فافہم

جب یہ مہم ہو گیا کہ امر مباح مفاسد و مصالح کے عروض و لحوق کے اعتبار سے مکروہ، حرام یا مستحب و فرض بھی ہو جاتا ہے، تو اب دعا یا ذکر میں جہر معتدل کا حکم دریافت کرنا نہایت ہی آسان ہے، کیونکہ اب صرف یہ بات دیکھنے کی ہے کہ اس دعاء جہری میں کوئی مفسدہ اعتقادی یا عملی ہے یا نہیں؟ بلکہ یہ تمام مفاسد سے خالی ہے۔

❖ مروجہ دعاء جہری میں اعتقادی مفسدہ:

سو غور کرنے سے اور حالات کا جائزہ لینے سے معلوم ہوتا ہے کہ مروجہ دعاء جہری میں اعتقادی و عملی دونوں قسم کے مفاسد منضم ہیں۔

اعتقادی مفسدہ تو اس طرح کہ ہمارے ان علاقوں میں لوگوں نے اس مباح امر کو اس کے درجہ سے گذار کر واجب کا درجہ دیدیا ہے، جس کی علامت یہ ہے کہ اگر کوئی امام نماز کے بعد سری دعاء کرے جو کہ افضل ہے، تو لوگ اس پر ملامت کرتے ہیں اور اسے مجبور کرتے ہیں کہ دعاء جہری کرے اور ظاہر ہے کہ ملامت کسی امر مباح کے ترک پر نہیں کی جاتی، بلکہ امور مستحبہ پر بھی اس قسم کی ملامت اور تشدید نہیں کی جاتی کہ مستقل جھگڑا قائم کر دیا جائے، بلکہ بعض جگہ تو یہاں تک دیکھا گیا کہ ایک عالم امام کے سری دعاء کرنے پر لوگ اس قدر برگشتہ ہوئے کہ اس عالم امام کی جگہ جاہل شخص کو اپنا امام بنادیا، جسے قرآن پاک بھی ٹھیک ٹھاک پڑھنا نہیں آتا تھا۔

اس سے معلوم ہوتا ہے کہ لوگ اس مروجہ طریقہ پر دعاء جہری کرنے کو ضروری خیال کرتے ہیں۔

اور اصول میں یہ امر محقق ہو چکا ہے کہ کسی امر مباح بلکہ امر مستحب کو بھی اس کے درجہ سے گزار کر وجوب کا درجہ دیدینا فساد عقیدہ ہے اور علماء کرام نے اس کے فساد اعتقادی ہونے کی تصریح کی ہے۔ اسی طرح کسی امر مباح یا مستحب پر اس طرح پابندی کرنا جیسے واجب و فرض پر کرتے ہیں فساد عملی ہے۔ حضرت مولانا اشرف علی تھانویؒ اپنی کتاب ”اصلاح الرسوم“ میں فرماتے ہیں:

”قاعدہ اول: کسی امر غیر ضروری کو اپنے عقیدہ میں ضروری اور مومن سمجھ لینا یا عمل میں اس کی پابندی اصرار کے ساتھ اس طرح کرنا کہ فرائض و واجبات کی مثل یا زیادہ اس کا اہتمام ہو اور اس کے ترک کو مذموم اور تارک کو قابل ملامت و شناعت جانتا ہو، یہ دونوں امر ممنوع ہیں کیونکہ اس میں حکم شرعی کو توڑنا ہے اور تنقید و تعیین و تخصیص و التزام و تحدید وغیرہ اسی قاعدہ اور مسئلہ کے عنوانات و تعبیرات ہیں“۔ (۱)

❖ قرآنی استدلال:

یہ جو قاعدہ بیان کیا گیا کہ کسی امر مباح کو واجب خیال کرنا فساد عقیدہ ہے اور مذموم و ممنوع ہے یہ قرآن پاک کی آیت سے مستنبط ہوتا ہے:

﴿وَلَيْسَ الْبِرُّ بِأَنْ تَأْتُوا الْبُيُوتَ مِنْ ظُهُورِهَا وَلَكِنَّ الْبِرَّ مَنِ اتَّقَىٰ وَأَتُوا الْبُيُوتَ مِنْ أَبْوَابِهَا﴾ [بقرہ: ۱۸۹]

(اس میں کوئی نیکی کی بات نہیں کہ گھروں میں ان کی پشت کی جانب سے آؤ ہاں لیکن نیکی یہ ہے کہ کوئی حرام چیزوں سے بچے اور گھروں میں (آنا چاہو) تو ان کے دروازوں سے آؤ)

واقعہ یہ ہے کہ اسلام سے پہلے اہل عرب اور بعض انصار احرام حج کی حالت میں کسی وجہ سے اپنے گھر جانا چاہتے تو گھروں میں ان کے دروازوں کے بجائے گھروں کی پشت کی جانب سے داخل ہوتے اور اس کو فضیلت خیال کرتے تھے۔ اس پر اللہ تعالیٰ نے یہ آیت نازل فرمائی۔ (۱)

اور ان کے اس خیال کی تردید فرمائی کہ پشت کی جانب سے داخل ہونا کوئی نیکی اور فضیلت کی بات ہے اور گھروں کے دروازوں سے داخل ہونا بری بات ہے۔ اس جگہ لائق تامل و قابل التفات یہ امر ہے کہ گھروں میں دروازوں سے جانا بھی ایک امر مباح تھا اور پشت کی جانب سے داخل ہونا بھی ایک امر مباح تھا، لیکن جب ان لوگوں نے ایک مباح کو واجب اور دوسرے کو ناجائز قرار دے دیا تو اللہ تعالیٰ نے ان کی تردید کی اور اس زعم کا باطل ہونا بصراحت بیان فرمایا جس سے بقول حضرت حکیم الامت مجدد الملت تھانویؒ یہ بات مستفاد ہوئی کہ ”جوشی شرعاً مباح ہو اس کو طاعت و عبادت اعتقاد کر لینا، اسی طرح اس کو معصیت اور محل ملامت اعتقاد کر لینا شرعاً مذموم ہے اور بدعت میں داخل ہے“۔ (۲)

❖ مروجہ دعاء جہری بدعت ہے:

پس آیت شریفہ سے یہ واضح ہو گیا کہ مباح کو باعث فضیلت عبادت و طاعت سمجھ لینا مفسدہ اور بدعت ہے۔ اور امر غیر ضروری و غیر مطلوب عند الشرع میں کوئی مفسدہ پیدا ہو جائے تو اس فعل کو ترک کر دینا واجب ہوتا ہے (اس کی تفصیل کے لیے رسالہ اصلاح الرسوم: ۳۷ تا ۷۴ ملاحظہ فرمائیں) جب یہ تین مقدمے مہمہ ہو گئے کہ دعاء جہری فی نفسہ مباح ہے اور آج کل اس میں اعتقادی مفسدہ منضم ہو گیا ہے اور جوشی مباح مفسدہ سے مقترن ہو وہ ممنوع و واجب ترک ہے تو خود

(۱) بخاری: ۲/۶۲۸ (۲) تفسیر بیان القرآن: یسئلونک عن الأہلۃ کے تحت

دعاء جہری کا ممنوع اور بدعت اور واجب ترک ہونا ثابت ہو گیا۔

پس یہ مروجہ دعاء جہری بدعت ہے اور چاہئے کہ اس کو ترک کر دیا جائے۔ البتہ اگر کسی علاقے میں عوام کا حال ایسا نہ ہو اور وہ اس دعاء جہری کو واجب نہ سمجھتے ہوں جس کی علامت یہ ہے کہ ترک جہر پر ملامت نہ کرتے ہوں یا بلا التزام جہر نہ کرتے ہوں تو پھر ان لوگوں کے لیے وہ اپنی اصل یعنی جواز پر باقی رہے گی۔ چنانچہ حضرت حکیم الامت تھانویؒ اپنے رسالہ استنباب الدعوات میں فرماتے ہیں:

قد كثر الناس في هذه المسئلة اعني دعاء الامام عقيب الصلوة وتامين الحاضرين على دعائه وحاصل ما انفصل عنه الامام الغبريني وابن عرفة ان ذلك ان كان على نية انه من سنن الصلوة وفضائلها فهو غير جائز وان كان مع السلامة من ذلك فهو باق على حكم الاصل. (۱)

(لوگوں نے اس مسئلہ یعنی امام کے بعد نماز دعا مانگنے اور حاضرین کے اس پر آمین کہنے میں بہت کلام کیا ہے اور امام غبرینی اور امام ابن عرفہ نے جو تحقیق بیان کی ہے اس کا حاصل یہ ہے کہ یہ نماز کی سنتوں میں سے ہے اور اس کے فضائل میں سے ہے تو پھر ناجائز ہے اور اگر اس (عقیدہ سنیت) سے سلامتی کے ساتھ ہے تو وہ اپنی اصل (یعنی جواز) پر باقی ہے)

❖ دعاء جہری میں عملی مفاسد:

یہاں تک اعتقادی مفسدہ کی تحقیق تھی۔ اب ہم دعاء جہری کے عملی مفاسد کا ذکر کرتے ہیں، اگرچہ دعاء جہری کے بدعت و واجب ترک ہونے کے لیے اعتقادی مفسدہ کا تحقق ہی کافی ہے، لیکن تکمیل بحث کی خاطر اور اس کی



مزید شاعت و قباحت کی تحقیق کے لیے ان عملی مفاسد کا ذکر بھی مناسب ہے، سو اس میں کئی عملی مفاسد جمع ہیں:

(۱) سب سے پہلے اور عظیم مفسدہ تو یہ ہے کہ دعاء جہری سے طریق سنت کا ترک لازم آتا ہے کیونکہ سنت تو سراخفاء ہی ہے جیسا کہ اوپر ثابت ہو چکا۔ البتہ کبھی کبھی کسی غرض صحیح و مصلحت کی خاطر ترکِ سرخلاف سنت نہیں، کیونکہ اس کا ترک بھی ثابت ہے جیسا کہ فصل ثالث میں بتایا گیا ہے۔

(۲) دوسرا عملی مفسدہ اور خرابی یہ ہے کہ بعض حضرات مسبوق ہوتے ہیں یعنی نماز میں اتنی تاخیر سے آتے ہیں کہ ایک دو رکعات جماعت سے چھوٹ جاتے ہیں اور امام کے سلام پھیرنے کے بعد یہ لوگ اپنی باقی ماندہ نماز ادا کرنے کھڑے ہو جاتے ہیں، اب اگر دعاء بلند آواز سے کی جائے تو ان مسبوقین کے خیالات بٹ جاتے ہیں اور منتشر ہونے لگتے ہیں اور ان کے خشوع و خضوع میں خلل واقع ہوتا ہے۔ اسی لیے علماء اوقاتِ جماعت کے علاوہ بھی مسجد میں اس وقت بلند آواز سے قرآن پاک کی تلاوت کو ناجائز فرماتے ہیں جب کہ وہاں کوئی نماز پڑھ رہا ہو۔ تو پھر عین اوقاتِ جماعت میں دعاء جہری کی کیونکر اجازت دی جاسکتی ہے؟

(۳) تیسرا عملی مفسدہ وہ ہے کہ جس کی جانب علامہ محمود آلوسی کی منقولہ بالا عبارت میں اشارہ ہے کہ سراخفاء کے ترک کرنے سے تضرع میں خلل پڑتا ہے۔ اور یہ بات مشاہد و مجرب ہے کہ جہاں سراخفاء مفقود ہوتا ہے وہاں خضوع بھی اور تضرع بھی رخصت ہو جاتے ہیں۔ غالباً یہی وجہ ہے کہ آیت شریفہ ”أَذْعُورَبَّكُمْ تَضَرُّعًا وَخُفْيَةً“ میں تضرع کا حکم دینے کے بعد فوراً اخفاء کا حکم دیا ہے کہ تضرع بلا اخفاء کے یا تو حاصل ہی نہیں ہوتا یا نہایت ہی مشکل ہے۔

(۴) چوتھا مفسدہ وہ ہے جو رسالہ استجاب الدعوات میں امام مالکؒ کے

مذہب کی تحقیق کرتے ہوئے لکھا ہے کہ:

ففى ابى الحسن على الرسالة ما نصه القرافى كره مالک  
رضى الله عنه وجماعة من العلماء الائمة المساجد والجماعات  
الدعاء عقيب الصلوات المكتوبة جهراً للحاضرين فتجمع لهذا الامام  
التقدم وشرف كونه نصب نفسه واسطة بين الله وعباده فى تحصيل  
مصالحتهم على يد يه فى الدعاء فيوشك ان تعظم نفسه ويفسد قلبه  
وتعصى ربه فى هذه الحالة اكثر مما يطيعه.

(امام ابوالحسنؑ کے حاشیہ رسالہ میں یہ الفاظ ہیں۔ قرانی علیہ الرحمہ فرماتے ہیں  
کہ امام مالکؒ اور علماء کی ایک جماعت نے مساجد کے اماموں اور جماعت کے  
اماموں کے لیے جہراً دعا مانگنا مکروہ سمجھا ہے، کیونکہ اس صورت میں امام کے لیے  
دو چیزیں بڑائی اور سیادت کی جمع ہوں جائیں گی ایک امامت کے سبب سب سے  
آگے ہونا دوسرے یہ کہ اس نے اپنے آپ کو اللہ تعالیٰ اور اس کے بندوں کے  
درمیان دعاء میں ایک واسطہ بنا کر قائم کر دیا ہے تو عجب نہیں کہ اس کے نفس میں تکبر  
پیدا ہو جائے اور اس کا قلب فاسد ہو جائے۔ لہذا اس حالت میں حق تعالیٰ کی جتنی  
عبادت کر رہا ہے اس سے زیادہ گناہ میں مبتلا ہو جائے) (۱)

راقم السطور کہتا ہے کہ اس مفسدہ کا کچھ مشاہدہ ان دیہاتوں اور ان علاقوں میں  
دورہ کرنے سے ہو سکتا ہے کہ جہاں لوگ امام ومؤذن کے پاس دعاء کرانے اور ایصال  
ثواب کروانے کے لیے کھڑے رہتے ہیں۔ کیونکہ ان جاہل اماموں نے عوام کو یہ  
سمجھا رکھا ہے کہ ایصال ثواب، فاتحہ خوانی اور قرآن خوانی وغیرہ انہیں اماموں کے توسط  
سے کی جاسکتی ہے، ورنہ فاتحہ خوانی اور قرآن خوانی کا ثواب پہنچنا تو درکنار خود فاتحہ ہی صحیح

نہیں ہوتی۔ اس طرح یہ لوگ خدا کی نافرمانی کر کے اپنا پیٹ پالتے ہیں۔

(۵) پانچواں مفسدہ یہ ہے کہ مقتدیوں اور مصلیوں کو اس خاص وقت میں جس میں بحوالہ حدیث نبوی دعائیں قبول ہوتی ہیں (یعنی فرض نمازوں کے بعد کے وقت میں) اپنی حاجات اللہ تعالیٰ کے سامنے پیش کرنے کا موقع نہیں ملتا۔ اگر ایسے ہی موقع میں اپنی ضروریات و حاجات کو اللہ کے سامنے نہ رکھیں گے تو پھر کب رکھیں گے۔ میں یہ نہیں کہتا کہ قبولیت کے اور مواقع نہیں ہیں، بلکہ مطلب یہ ہے کہ یہ نمازوں کے بعد کا وقت تو بہت ہی اہم ہے۔ ایک حدیث میں ہے کہ نبی کریم ﷺ نے اس بات کی تاکید فرمائی ہے کہ فرض نمازوں کے بعد دعا کیا کرو۔ (۱)

(۶) چھٹا مفسدہ یہ ہے کہ آج کل عام طور پر ائمہ مساجد بعض دعاؤں کو رٹ کر بلا سمجھے ویسے ہی پڑھ دیتے ہیں جس پر بے چارے عوام آمین آمین کہتے جاتے ہیں۔ ان رٹی رٹائی دعاؤں کے مطلب و معنی پر نہ ائمہ ہی توجہ کرتے ہیں نہ عوام، بس ایک رسم کے طور پر چند دعاؤں کو پڑھ دیتے ہیں اور ایسی دعاؤں کے بارے میں حدیث میں فرمایا گیا ہے کہ جان لو اللہ تعالیٰ غافل قلب سے دعا قبول نہیں کرتا۔ (۲)

پھر دعا محض پڑھ دینے کا نام نہیں ہے بلکہ دعا تو مانگنے کا نام ہے۔

پس جب اس مروجہ دعا جہری میں کئی کئی مفاسد بھرے پڑے ہیں تو اس مباح کے مکروہ و ناجائز ہونے میں کیا تردد ہے؟ کیونکہ جیسا کہ اوپر عرض کر چکا ہوں کہ مباح میں اعتقادی یا عملی مفاسد منضم ہو جائیں تو وہ مباح مکروہ و ناجائز ہو جاتا ہے اور اس کا ترک واجب و لازم ہوتا ہے۔ پس یہ مروجہ دعا بھی واجب الترتک ہے۔

❖ مستحب بھی مکروہ ہو سکتا ہے:

مباح تو مباح ہی ہے وہ اگر کسی عارض کی وجہ سے مکروہ و ناجائز ہو جائے تو چنداں تعجب نہیں۔ فقہاء کرام نے بعض امور مستحبہ تک کو فساد عقیدہ یا خرابی عمل کی وجہ سے مکروہ فرمایا ہے جب کہ کبھی کبھی ترک نہ کیا جائے، حالانکہ بعض سورتوں کا متعین کرنا خود شارح علیہ السلام سے ثابت ہے۔ (۱)

(۱) یہیں سے امام کے لیے عمامہ اور خطیب کے لیے عصا کے استعمال کا مسئلہ بھی معلوم ہو گیا کہ چونکہ ہمارے ان علاقوں میں ان چیزوں کو ضروری و واجب سمجھا جاتا ہے اس لیے ان پر بھی مداومت و استمرار مکروہ و بدعت ہوگا۔ اس موقع پر میرے ایک غیر مطبوعہ رسالہ ”اصلاح المفاسد“ سے چند سطور اس سلسلہ میں ملخصاً نقل کرتا ہوں، وہ یہ کہ:

عمامہ کے بارے میں دو خرابیاں ہیں، ایک تو یہ کہ عوام و بعض خواص کا عوام نے اس کو وجوب کا درجہ دے دیا ہے، یہی وجہ ہے کہ عوام عمامہ کے بغیر امامت پر شدت سے انکار کرتے ہیں۔ اس سے بھی عجب یہ ہے کہ ڈاڑھی کٹانے والے کی امامت کو تو بلا نکیر و کراہت درست رکھتے ہیں لیکن کیا مجال کہ کوئی بلا عمامہ نماز پڑھاوے۔ اس سے عوام کے اعتقاد باطل و خیال فاسد کا بخوبی اندازہ کیا جاسکتا ہے کہ مستحب کو تو واجب گردانا اور واجب کو مباح سے گھٹا دیا۔ یہی حال ہے عصا کے استعمال کا (جس کی تفصیل اصل رسالہ میں ہے)

کیا اب بھی ان لوگوں کی آنکھیں نہیں کھلتی جو مصلحت کی رٹ لگائے عوام کے عقائد باطلہ کی اصلاح سے دست کش ہیں؟ افسوس ہے کہ مصلحت کا نام لے کر بجائے اصلاح کے فساد پھیلا یا جاتا ہے۔ اس پر طرہ یہ کہ یہ حضرات بڑے زور سے کہہ دیا کرتے ہیں کہ اصلاح کرنے سے عوام میں فتنہ ہوگا اور قرآن میں فتنہ کو قتل سے اشد قرار دیا ہے۔ مگر میں کہتا ہوں کہ یہ ”کلمۃ حق“ ارید بھا الباطل“ کی قبیل سے ہے۔ کیونکہ قرآن میں لفظ فتنہ عقائد باطلہ یا اعمال قبیحہ یا اخلاق رذیلہ کے لیے استعمال ہوا ہے جس کا مطلب یہ ہوا کہ برے عقائد و اعمال و اخلاق، قتل سے بھی اشد و سخت ہیں۔ قرآن میں اردو والا فتنہ مراد نہیں ہے۔ لہذا اس کو مراد لینا اپنی جہالت کا اظہار یا تحریف قرآن کا جرم اپنے سر لینا ہے۔

دوسری خرابی یہ ہے کہ عمامہ نماز وغیر نماز میں اور مقتدی و امام سب کے لیے سنت تھا۔ مگر عوام نے اس کو ایک تو نماز کے ساتھ خاص کر دیا، دوسرے امام کے ساتھ.....

علامہ شامیؒ اس پر طویل بحث فرمانے کے بعد آخر میں رقمطراز ہیں:

حاصل کلام ہذین الشیخین بیان وجه الکراہۃ فی المداومۃ  
وهو أنه ان رای ذلک حتماً یکره من حیث تغییر المشروع والایکره  
من حیث ایهام الجاهل. (۱)

(ان دو بزرگوں (علامہ ابن ہمام وابن نجیم) کے کلام کا حاصل (ان مستحب  
سورتوں پر) مداومت و ہمیشگی میں کراہت یہ ہے کہ وہ (مستحب سورتوں پر التزام  
کرنے والا ان سورتوں کے پڑھنے کو) اگر ضروری خیال کرتا ہے یعنی واجب  
جانتا ہے تو یہ مکروہ ہے تغیر شرع کی وجہ سے، ورنہ مکروہ ہے جاہل کو (وجوب کے) وہم  
میں ڈالنے کی وجہ سے) (کہ لوگ اس کو واجب سمجھیں گے)

الغرض جہاں تغیر شرع لازم آئے یا عوام جہلا کے واجب سمجھ جانے کا اندیشہ  
ہو تو اس مستحب کو بھی ترک کرنا لازم ہو جاتا ہے اور وہ مکروہ و ممنوع ہو جاتا ہے۔ اسی  
وجہ سے ایک جلیل القدر و عظیم المرتبت صحابی رسول حضرت عبداللہ بن مسعود رضی اللہ  
عنه نے فرمایا کہ:

.....یہ اپنی جانب سے تخصیص و تقیید باطل ہے۔

بعض لوگ نماز میں خصوصیت کے ساتھ عمامہ باندھنے کی فضیلت پر بعض روایات سے  
استدلال کرتے ہیں۔ مثلاً حضرت جابر رضی اللہ عنہ سے مروی ہے کہ عمامہ کے ساتھ دو رکعت  
بلا عمامہ ستر رکعت سے افضل ہے۔ اور ابن عمر رضی اللہ عنہ سے مروی ہے کہ نفل یا فرض نماز عمامہ  
کے ساتھ بلا عمامہ کے پچیس درجہ برابر ہے۔ مگر اولاً تو محدثین نے ان روایات کو موضوع  
قرار دیا ہے (دیکھو فیض القدر اور موضوعات صغریٰ و کبریٰ)

دوسرے اس میں امام کی تخصیص نہیں ہے اور وہی محل عبث ہے۔

الغرض ان خرابیوں کی وجہ سے ان چیزوں کو مداومت نہیں کرنا چاہئے۔ یہ رسوم قابل  
اصلاح ہیں تا کہ حدود شرع سے تجاوز نہ ہو۔ (تلك حدود الله فلا تعتدوها) فقط

”لایجعل أحدکم الشیطان شیئاً من صلوتہ یری أن حقاً علیہ أن لاینصرف عن یمینہ لقد رایث رسول اللہ ﷺ کثیراً ینصرف عن یمینہ.“ (۱)

(تم میں سے کوئی اپنی نماز میں شیطان کا حصہ مقرر نہ کرے کہ اپنے اوپر واجب جاننے لگے کہ سوائے دہنی طرف کے (بعد نماز) دوسری جانب سے نہ گھومے میں نے رسول اللہ ﷺ کو بہت مرتبہ بائیں جانب سے بھی مڑتے دیکھا ہے) اس حدیث میں حضرت ابن مسعود رضی اللہ عنہ نے بعد نماز صرف دہنی طرف مڑنے کے ضروری سمجھنے پر اس کو شیطانی حصہ اور شیطانی عمل قرار دیا ہے۔ حالانکہ دہنی جانب مڑنا رسول اللہ سے بیشتر احادیث سے ثابت ہے۔ اس سے معلوم ہوا کہ کسی سنت کو واجب کا درجہ دیدینا بھی درست نہیں۔ اس حدیث کے تحت علامہ طیبی شارح مشکوٰۃ فرماتے ہیں:

وفیه أن من أصر علی مندوب وجعلہ عزمًا ولم یعمل بالرخصة فقد أصاب منه الشیطان من الاضلال فكیف من أصر علی بدعة او منکر. (۲)

(اس حدیث میں یہ بات بتائی گئی کہ جو شخص امر مستحب پر اصرار اور پابندی (اس طرح) کرے کہ اس کو واجب سمجھے (خواہ اعتقاداً خواہ عملاً) اور رخصت پر عمل بالکل نہ کرے تو شیطان نے اس سے گمراہ کرنے کا حصہ حاصل کر لیا (جب امر مندوب پر اصرار اور اس کو واجب جاننے کا یہ حال ہے) تو بدعت اور منکر پر اصرار کرنے والے کا کیا حال ہوگا؟)

یہیں سے یہ بھی معلوم ہو گیا کہ اگر تھوڑی دیر کے لیے دعاء جہری کو مستحب ہی

مان لیں تب بھی آج کل کی مروجہ دعاء جہری ان مفاسد اعتقادی و عملی کی وجہ سے بدعت و واجب ترک ٹھہرتی ہے۔

پس یہ بات واضح ہوگئی کہ مروجہ دعاء جہری بدعت مذمومہ و امر منکر ہے، اس کا ترک لازم اور ضروری ہے۔

❖ دعاء جہری مفاسد سے خالی ہو تو؟

یہ سب کلام تھا اس مروجہ دعاء جہری میں جو مفاسد اعتقادیہ و عملیہ سے مرکب ہو لیکن جو دعاء جہری مفاسد سے خالی ہو وہ اپنی اصل پر باقی رہے گی اور جائز و مباح ہوگی جیسا کہ ہم نے رسالہ استجاب الدعوات سے نقل کیا ہے۔

❖ دعاء جہری میں مصالح ہوں تو؟

اور اگر دعاء جہری مفاسد سے خالی ہونے کے ساتھ مصالح مطلوبہ عند الشرع پر مبنی ہو تو پھر یہ دعاء جہری افضل و عبادت ہو سکتی ہے۔ جیسا کہ اوپر معلوم ہو چکا ہے کہ مباح میں اگر مصالح کا اعتبار کیا جاوے تو وہ مباح طاعت بن جاتا ہے۔ جس طرح چلنا ہے کہ یہ فی نفسہ مباح ہے، مگر بنیت عبادت یا بغرض عبادت افضل و عبادت ہے۔ اسی طرح دعاء جہری کسی مصلحت پر مشتمل ہو تو وہ بھی افضل و مستحب قرار دی جاسکتی ہے۔ مثلاً:

تعلیم کی غرض سے دعاء میں جہر کرنا درست اور نفع متعدی ہونے کی وجہ سے افضل ہے۔ مگر یہ صرف اسی حد تک کہ غرض تعلیم پوری ہو جب یہ غرض پوری ہو جائے تو پھر اس کو ترک کر دینا چاہئے جیسا کہ اسی رسالہ میں امام شافعی کا قول فتح الملہم سے نقل کیا گیا ہے کہ بقصد تعلیم جہر جائز تو ہے لیکن جب غرض پوری ہو جائے تو پھر دعا میں اسرار و اخفاء کرنا چاہئے مگر یاد رہے کہ آج کل جو عام مساجد میں جہری دعاء کا رواج ہے اس میں اول تو یہ قصہ نہیں دوسرے مفاسد ہونے کی وجہ سے اگرچہ اس میں مصالح

ہوں تو یہ درست نہیں ہوگی۔ جیسا کہ عنقریب اس کی وضاحت آتی ہے۔

اس طرح اگر کوئی اس غرض سے جہر کرے کہ قلب میں تیقظ و بیداری پیدا ہو اور سستی دور ہو تو بھی جہر کی اجازت کے ساتھ استتباب کا قول بھی کیا جاسکتا ہے۔ کیونکہ یہ بھی ایک مطلوب عند الشرع مصلحت ہے۔ اسی مصلحت سے صوفیاء کرام نے ذکر میں جہر کو افضل قرار دیا ہے۔ یہ مطلب نہیں کہ اصل و افضل جہر ہے بلکہ یہ فضیلت و استتباب عارضی ہے، جو ایک غرض صحیح پر مبنی ہے، یہی مجمل و مطلوب ہے ان روایات فقہیہ کا جن میں ذکر جہر کو افضل گردانا ہے۔ مثلاً علامہ ابن عابدین الشامیؒ فرماتے ہیں:

فان خلاصاً ذکر فقال بعض اهل العلم ان الجهر افضل لانه اكثر عملاً ولتعدى فائدته الى السامعين ويوقظ قلب الذاكر فيجمع همه الى الفكر ويصرف سمعه اليه ويطرد النوم ويزيد النشاط. (۱)  
(اگر ذکر جہری) مفاسد مذکورہ سے خالی ہو تو بعض اہل علم نے فرمایا کہ جہر افضل ہے، کیونکہ یہ عمل کے اعتبار سے زیادہ ہے۔ نیز اس کا فائدہ سامعین کو بھی پہنچتا ہے اور یہ قلب کو بیدار کرتا ہے جس سے اس کا ارادہ و قصد غور و فکر کی طرف جمع ہوتا ہے اور اس کے کام بھی اس ذکر کی طرف لگ جاتے ہیں اور نیند کو دور کرتا ہے اور نشاط پیدا کرتا ہے)

امام فخر الدین الرازیؒ تفسیر کبیر میں حکیم الترمذی رحمہ اللہ کا یہ قول نقل کرتے ہیں کہ

وان كان قد بلغ في الصفا وقوة اليقين الى حيث صار آمناً عن شائبة الرياء كان الاولى في حقه الاظهار لتحصيل فائدة الاقتداء. (۲)



(اگر دعا یاد کر کرنے والا) مقام صفا و قوت یقین کے اس مرتبہ کو پہنچ گیا ہے کہ ریاء کے شائبہ سے بھی مامون و محفوظ ہو گیا تو اس کے حق میں اظہار یعنی جہر ہی اولیٰ و افضل ہے تاکہ دوسروں کے اقتداء کرنے کا فائدہ حاصل ہو) علامہ محمود آلوسیؒ نے بھی نقل کیا کہ دعاء جہری اس وقت افضل ہے جب کہ فائدہ متعدی ہو یا کسی مقصود کی تسہیل وغیرہ کا فائدہ حاصل ہو۔ ان کی عبارت تقریباً علامہ ابن عابدینؒ کی عبارت کے مثل ہے۔

ان سب عبارتوں اور اس کے علاوہ دیگر عبارات فقہاء میں دعاء جہری یا ذکر جہری کو جو افضل قرار دیا ہے، یہ ان مصالح مطلوبہ کے پیش نظر ہے جو خود ان عبارات میں مجمل یا مفصلاً، صراحۃً یا اشارۃً مذکور ہیں۔

#### ☆ ایک شبہ کا جواب:

یہاں یہ شبہ نہ ہونا چاہئے کہ جب دعاء سری افضل ہے تو پھر جہری کس طرح افضل ہو جاوے گی۔ کیونکہ اس طرح ہو سکتا ہے کہ کسی عارض کی وجہ سے غیر افضل افضل ہو جاوے اور موخر مقدم ہو جائے چنانچہ اس کی نظیر حدیث میں بھی ملتی ہے۔

وہ یہ کہ حدیث میں فرمایا گیا ہے کہ اگر بوقت اقامت کھانا حاضر ہو جائے (اور کھانے کا تقاضا بھی ہو تو) تو پہلے کھانا کھالے پھر جماعت میں شریک ہو۔ (۱)

اس مضمون کی احادیث حضرت عائشہؓ، انسؓ و ابن عمرؓ وغیرہ سے بخاری وغیرہ میں مروی ہیں۔ اسی بنا پر فقہاء نے لکھا ہے کہ ایسی صورت میں کھانا پہلے کھالینا افضل و مستحب ہے تاکہ نماز میں کھانے کا دھیان رہنے کے بجائے کھانے میں نماز کا دھیان ہو۔ یا یوں کہو کہ خشوع و خضوع میں خلل سے بچنے کے لیے کھانے کو مقدم کرنا افضل ہے۔

اس میں غور کیجئے کہ کھانے پر جماعت کی افضلیت ایک امر مسلم ہے، لیکن

ایک مصلحت کی خاطر حدیث میں کھانے کو مقدم و افضل قرار دیا گیا اور وہ مصلحت مطلوب عند الشرع ہے۔ یعنی نماز میں خشوع میں خلل نہ پڑنا۔ مگر اس سے کوئی یہ استدلال ہرگز نہیں کر سکتا کہ مطلقاً کھانا کھانا جماعت میں شرکت سے افضل ہے۔ اس کی دوسری نظیر صوفیاء کرام کا یہ قول ہے جو ان کے یہاں مشہور ہے یعنی ”شیخ کی ریاء مرید کے اخلاص سے بہتر ہے“۔

سب جانتے ہیں کہ اخلاص افضل عبادت بلکہ مغز عبادت ہے، اور اس کے مقابلہ میں ریاء افضل تو کیا بدترین چیز بلکہ عبادت کو بھی برباد کر دینے والی ہے، مگر محض ظاہر میں لوگوں کو دکھا کر عمل کرنا اگر شیخ کامل کی طرف سے ہو تو اس میں مفاسد تو ہوتے نہیں اور مصالح مرتب ہوتے ہیں۔

مفاسد تو اس لیے نہیں کہ وہ شیخ کامل قوت یقین و صفا کے اعلیٰ مراتب پر فائز ہوتا ہے۔ لہذا دل میں کوئی خرابی مثل لوگوں کو دکھانے یا خوش کرنے کی نہیں ہوتی اور مصالح اس لیے مرتب ہوتے ہیں کہ اس کے معتقدین و منسلکین اس کو دیکھ کر عبادت میں رغبت حاصل کرتے اور طریق عبادت سیکھتے ہیں۔ اس لیے صوفیاء نے اس ریاکاری کو مرید کے اخلاص سے بھی افضل قرار دیا ہے، مگر اس کا کیا یہ مطلب ہو سکتا ہے کہ ریاء افضل ہے اور اخلاص غیر افضل؟ ہرگز نہیں۔

پس معلوم ہوا کہ اگر کوئی غیر افضل چیز مصالح پر مبنی ہو تو وہ بھی افضل ہو سکتی ہے، اس طرح دعاء جہری اگر مصالح شرعیہ پر مبنی ہو تو افضل ہو جائے گی۔

✽ ایک سوال و جواب:

یہاں اگر کوئی یہ سوال کرے کہ یہ مروجہ دعاء جہری بھی بعض مصالح پر مبنی ہے مثلاً لوگوں کو اس میں دعاء کی تعلیم ہے تو پھر مروجہ دعاء بھی افضل ہونا چاہئے۔ پھر اس کو بدعت کیوں قرار دیا گیا؟

اس کا جواب اولاً تو یہ ہے کہ آج کل یہ بات بالکل مفقود ہے۔ برسہا برس سے لوگ امام کی دعاء سنتے ہیں مگر خال خال ہی کوئی ہوں گے جو اس سے فائدہ اٹھاتے ہوں، کیونکہ اس کے لیے طالب و متعلم میں قصد و ارادہ کا ہونا شرط ہے، اور لوگ اس نیت سے دعائیں سنتے ہی نہیں، پھر ان کو کیونکر فائدہ ہوگا؟ لہذا آج کل یہ محض ایک رسم ہے جس میں کوئی فائدہ نہیں۔

ثانیاً اگر اس فائدہ کو تسلیم کر لیں تو پھر بھی یہ یاد رکھنا چاہئے کہ ان مصالح کی بنا پر دعاء جہری کی وہاں اجازت ہے جہاں کہ اس میں مفسد عملیہ و اعتقاد یہ نہ ہوں۔ ہم اس کی طرف اس رسالہ میں اشارہ کر چکے ہیں۔

کیونکہ فقہی و شرعی اصل اور قاعدہ ہے کہ اگر کوئی عمل مصالح و مفاسد سے مرکب ہو تو اعتبار مفاسد کا ہوگا۔ حضرت مولانا تھانویؒ اپنی تحریر ”مکتوب محبوب القلوب“ میں فرماتے ہیں:

”اب دوسرا قاعدہ سمجھنے کے قابل ہے کہ بعض افعال مباحہ تو ایسے ہوتے ہیں کہ ان میں سر تا پا مفسدہ ہی مفسدہ ہے، اس لیے اس کے ممنوع ہونے میں کلام نہیں ہوتا۔ بعض افعال ایسے ہیں جن میں کچھ مصلحت اور کچھ مفسدہ ہوتا ہے، کسی کی نظر مصلحت پر ہوتی ہے اور مفسدہ کی طرف یا تو التفات نہیں ہوتا یا اس کو قابل اعتبار نہیں سمجھتے یا اس میں کچھ تاویل کی گنجائش سمجھ لیتے ہیں۔

ایسا شخص اس کو جائز بلکہ مستحسن کہتا ہے اور کسی کی نظر مفسدہ پر بھی ہوتی ہے خواہ مفسدہ لازم ہو یا متعدی، ایسا شخص اس کو ممنوع ٹھہراتا ہے، خواہ مصلحت پر نظر ہی نہ ہو یا اس پر بھی نظر ہو۔ کیونکہ قاعدہ مقررہ ہے کہ جب حلت و حرمت کے اسباب کسی ٹٹی میں جمع ہو جاتے ہیں تو وہاں حرمت ہی کو ترجیح ہوتی ہے۔ (۱)

اسی طرح علامہ عظیم الاحسان رحمہ اللہ نے قواعد الفقہ میں علامہ ابن النجیم المصری علیہ الرحمۃ کی مشہور کتاب ”الاشباہ والنظائر“ سے نقل کرتے ہیں کہ

اذا جتمع الحلال والحرام والمحرم والمبیح غلب الحرام والمحرم. (۱)

(جب کسی شے میں) حلال و حرام یا (اسباب حلت و حرمت جمع ہو جائیں تو حرام اور سبب حرمت کو ترجیح ہوتی ہے)

حاصل یہ ہے کہ اگر کسی چیز میں مصالح و مفاسد جمع ہو جائیں تو مفاسد کا اعتبار کر کے اس کو حرام و ناجائز کہیں گے یا مکروہ قرار دیں گے۔ ہاں اگر مفاسد نہ ہوں اور مصالح بھی ملحوظ ہوں تو پھر مصالح معتبر ہوں گے۔ اس لیے جن فقہاء نے دعاء جہری کو افضل کہا ہے انہوں نے یہ بھی قید لگائی کہ مفاسد سے خالی ہو۔ چنانچہ منقولہ بالا علامہ شامی کی عبارت میں ”فان خلا مما ذکر“ (اگر مفاسد مذکورہ سے خالی ہو) اور علامہ رازی کی کتاب میں ”فان كان قد بلغ (الی ان قال) صار آمناً عن شائبة الرياء“ اس پر صریح دال ہیں کہ مفاسد سے خالی ہونے کی صورت میں مصالح کا اعتبار ہوگا۔

پس مروجہ دعاء جہری کے جواز کی کوئی تاویل نہیں کی جاسکتی، لہذا یہ قابل ترک ہے۔ اس جگہ حضرت مفتی شفیع صاحب رحمۃ اللہ کا ایک مضمون معارف سے نقل کرتا ہوں جس سے میری تائید ہوتی ہے۔

چنانچہ مفتی صاحب معارف القرآن میں فرماتے ہیں:

”ہمارے زمانے کے ائمہ مساجد کو اللہ تعالیٰ ہدایت فرمادیں کہ قرآن و سنت کی اس تلقین کو اور بزرگان سلف کی ہدایات کو یکسر چھوڑ بیٹھے، ہر نماز کے بعد دعا کی

ایک مصنوعی سی کارروائی ہوتی ہے، بلند آواز سے کچھ کلمات پڑھے جاتے ہیں جو آدابِ دعاء کے خلاف ہونے کے علاوہ ان نمازیوں کی نماز میں بھی خلل انداز ہوتے ہیں، جو مسبوق ہونے کی وجہ سے امام کے فارغ ہونے کے بعد اپنی باقی ماندہ نماز پوری کر رہے ہیں۔ غلبہ رسوم نے اس کی برائی اور مفاسد کو ان کی نظروں سے اوجھل کر دیا ہے۔ کسی خاص موقع پر خاص دعاء پوری جماعت سے کرانا مقصود ہو، ایسے موقع پر ایک آدمی کسی قدر آواز سے دعاء کے الفاظ کہے اور دوسرے آمین کہیں، اس کا مضائقہ نہیں۔ شرط یہ ہے کہ دوسروں کی نماز و عبادت میں خلل کا موجب نہ بنیں۔ اور ایسا کرنے کی عادت نہ ڈالیں کہ عوام یہ سمجھنے لگیں کہ دعاء کرنے کا طریقہ یہی ہے جیسا کہ آج کل عام طور سے یہ ہو رہا ہے۔ یہ بیان اپنی حاجات کے لیے کرنے کا تھا اگر دعا کے معنی اس جگہ (آیت ادعوا) میں ذکر و عبادت کے لیے جاویں تو اس میں بھی علماء سلف کی تحقیق یہی ہے کہ ذکرِ سر ذکرِ جہر سے افضل ہے۔ اور صوفیاء کرام میں مشائخ و چشتیہ جو متبدی کو ذکرِ جہر کی تلقین فرماتے ہیں وہ اس شخص کے حال کی مناسبت سے بطور علاج کے ہے تاکہ جہر کے ذریعہ کسل اور غفلت دور ہو جاوے اور قلب میں ذکر اللہ کے ساتھ ایک لگاؤ پیدا ہو جائے، ورنہ فی نفسہ ذکر میں جہر کرنا ان کے یہاں بھی مطلوب نہیں۔ گوجا نر ہے اور جواز بھی اس کا حدیث سے ثابت ہے بشرطیکہ ریا و نمود نہ ہو۔“ (۱)

✽ خلاصۃ المرام:

پوری بحث اور سارے رسالہ کا ماحصل و نچوڑ یہ ہے کہ قرآنی وحدیثی دلائل کی روشنی میں دعاء میں سروا خفاء ہی اصل و افضل ہے، اور اس پر جمہور علماء امت کا بالخصوص ائمہ اربعہ کا اتفاق ہے تو گویا یہ مسئلہ قرآن وحدیث کے ساتھ اجماع امت

سے بھی مؤید و مدلل ہے۔ اور جن حضرات نے اس میں اختلاف کرتے ہوئے دعاء جہری کو افضل و مستحب کہا ہے، علماء محققین و جمہور ائمہ کے نزدیک ان کا قول ناقابل التفات ہے اور جن دلائل پر اس قول مخالف کی بنیاد ہے، علماء نے ان دلائل کو مخدوش اور اپنے مدعی پر غیر صحیح یا غیر صریح و ماؤل قرار دے کر ان کے مدلل جوابات دیدیئے ہیں۔ لہذا دعاء جہری کا حکم کہ اگر کوئی کرے تو کیسا ہے؟

تو اس میں تفصیل یہ ہے کہ دعا اگر جہر مفطر سے ہو تو بالاتفاق ناجائز ہے۔ جس پر علماء کرام کی بے شمار تصریحات ہیں، جن میں سے بعض کو ہم نے بھی نقل کر دیا ہے۔ اور اگر دعاء جہر متوسط و معتدل سے ہو تو پھر اس میں یہ تفصیل ہے کہ مفاسد و مصالح دونوں سے قطع نظر فی نفسہ جائز ہے۔ اور اگر اس میں مفاسد اعتقاد یہ یا عملیہ منضم ہوں تو پھر ناجائز ہے۔ اگرچہ اس میں مصالح بھی ہوں، لیکن ان مصالح کا اعتبار نہ ہوگا۔ اور اگر دعاء جہری مفاسد سے خالی اور پھر اس میں مصالح بھی ملحوظ و منضم ہوں تو افضل و اولیٰ ہوگی۔

پس دعاء جہر معتدل فی نفسہ جائز ہے، لیکن اس میں کبھی عارضی کراہت آجاتی ہے اور کبھی عارضی فضیلت لاحق ہو جاتی ہے اور اصل اور ذاتی فضیلت دعاء سری ہی کی ہے۔ اس تقریر سے تمام دلائل قرآنیہ و حدیثیہ و روایات فقہیہ میں پوری تطبیق ہوگئی اور مسئلہ کی وضاحت کے ساتھ سبھی قسم کے اشکالات و شبہات کے جوابات بھی ہو گئے۔

وللہ الحمد اولاً و آخراً ولہ الشکر ظاہراً و باطناً علی ما وفقنی

لتحریر هذه العجالة والهمنی الصواب علی وفق طریقہ الفقہاء هذا ماردت

محمد شعیب اللہ خان

ایرادہ فی هذا المقام.